

قال الله تعالى

قُلْ إِن كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ

# تنوير الأضواء

في

حُبِّ كَبِيرِ الدُّبَرَارِ وَالتَّبَاعِ النَّبِيِّ الْخَاتَمِ صَلَّى اللَّهُ عَلَيْهِ وَسَلَّمَ

يعنى

مَحَبَّةُ اتِّبَاعِ كَاتِلِزَامِ اَوْرُوجُوبِ

مُرْتَبِعِ  
مُحَمَّدِ اِقْبَالَ سَيِّمُوْرِهِ

مكتبة الشيخ

۳/۳۶۷- بهادر آباد، کراچی

# مکتبۃ الشیخ

بیان

قطب العالم برکة العصر شیخ الحدیث عارف کبیر حضرت مولانا محمد کریم صاحب  
کاندھلوی تم مہاجر مدنی قدس اللہ بترہ

مکتب نے حضرت شیخ کی خود اپنی اور حضرت کی پسند فرمودہ  
تصانیف کی طباعت کا آغاز کیا ہے۔

# اہم مضامین

- ① محبتِ شرعیہ کا وجوب۔ محبتِ باطلہ کی مذمت اور محبتِ بدعتیہ کی اصلاح کی کوشش میں افراط و تفریط کی مذمت۔
- ② آداب و عظمتِ رسول صلی اللہ علیہ وآلہ وسلم کی اہمیت میں قرآن و سنت کی آیات و روایات۔
- ③ آداب و عظمت کے بارہ میں حضرات صحابہ کرام رضی اللہ عنہم و سلف صالحین رحمہم اللہ کا عمل بیان کیا گیا ہے۔

## جس کے پڑھنے سے

انشاء اللہ بر عایت طریقِ سنتِ محبت کی زیادتی ہوگی اور محبت سے قیامت میں حضور اقدس صلی اللہ علیہ وسلم کی معیت اور شفاعت نصیب ہوگی اور زیادتی محبت سے اتباعِ سنت کی توفیق ہو کہ اللہ تعالیٰ کی محبوبیت حاصل ہوگی۔

## ایسی مقبول اور معتبر محبت

ہم ان سے سیکھیں جن کو اللہ تعالیٰ نے اپنے پیارے کی محبت کے لئے چُن لیا۔

(رضی اللہ عنہم ورضوا عنہم)

## ارشاد گرامی

سرتاج العارفین حضرت مولانا سید محمد بدر عالم مہاجر مدنیؒ

جو لوگ رسول صلی اللہ علیہ وآلہ وسلم کو خدائی  
عظمت دیکر خوش کرنا چاہتے ہیں۔ وہ درحقیقت  
اس کی ناراضگی خرید رہے ہیں اور جو محروم  
القسمت رسول صلی اللہ علیہ وسلم کا ادب بھی  
نہیں جانتے۔ وہ دراصل اپنے خدا کا غصہ  
مول لے رہے ہیں۔

(حاشیہ ترجمان السنۃ ص ۳۷۸)



بِسْمِ اللّٰهِ الرَّحْمٰنِ الرَّحِیْمِ  
 اس رسالہ کے متعلق

مولانا سلیم اللہ خان صاحب ناظم اعلیٰ و فاق المدارس پاکستان کی رائے

بِسْمِ اللّٰهِ الرَّحْمٰنِ الرَّحِیْمِ

الحمد لله و کفی و سلام علی عبادہ الذین اصطفیٰ۔  
 ہمارے محترم و مکرم محب و محبوب جناب صوفی محمد اقبال صاحب  
 مہاجر مدنی دامت برکاتہم نے محبت و اتباع کے تلامذہ پر جو  
 رسالہ تحریر فرمایا ہے۔ موصوف کے حکم پر اس کے مطالعہ کی سعادت  
 سے مہرہ اندوز ہوا۔ واقعی رسالے کے مضامین میں حاصل ہونے  
 اور جاذبیت محسوس ہوئی اور اپنی اصلاح کے لئے قلب میں  
 خاص تقاضہ محسوس ہونے لگا۔ اللہ تعالیٰ اس کو باقی رکھیں اور  
 اصلاح کی توفیق عنایت فرمائیں۔ امید ہے کہ اس رسالہ کو پڑھنے  
 سے انشاء اللہ تعالیٰ قارئین کو بہت فائدہ ہوگا۔ اللہ تعالیٰ سے  
 بھی دعا ہے کہ اس کی نافیست کو عام و تمام فرمائیں۔  
 فقط

سلیم اللہ خان

۱۴/۴/۱۳۰۶ھ



بِسْمِ اللّٰهِ الرَّحْمٰنِ الرَّحِیْمِ

الحمد لله رب العالمین الذی من علی المؤمنین اذ بعث  
فیہم رسولا من انفسہم والصلوة والسلام علی حبیبہ  
الذی قال انا سید ولد آدم ولن ینزلن علیہ واصحابہ  
واتباعہ الی یوم الدین۔



آج مورخہ ۳، رجب ۱۴۰۶ھ بوسہ گاہ عالم روضتہ من ریاض الجنۃ میں جو بروئے  
حدیث جنت کی کیا ریوں میں سے ہے۔ اس مبارک رسالہ کو شروع کیا۔ اللہ تعالیٰ  
قبول فرمائے اور اُمت کے لئے نافع فرمائے۔ اپنی اور اپنے حبیب صلی اللہ علیہ وسلم  
کی سچی محبت سے لکھنے والے اور ناظرین کو اپنے فضل سے نواز کر اپنی رضا مندی اور  
اپنے پاک رسول کی تابعداری نصیب فرمائے۔ آمین!

اس وقت اتھار کی عمر کا سنہ ہجری کے حساب سے چونتیسواں سال  
سبب تالیف | چل رہا ہے۔ بلوغت کے بعد سے آدھی عمر پاک وہند میں اور نصف  
سعودی عرب میں گزرتی، دونوں جگہ مسلمانوں کے مختلف فرقوں سے واسطہ پڑا حبیب  
خدا صلی اللہ علیہ وسلم کی محبت اور ان کی تعظیم و ادب کے متعلق عوام الناس کو بہت بڑے  
مخالطہ میں پایا۔ کچھ لوگوں نے جب رسول صلی اللہ علیہ وسلم کے دلکش و با عظمت عنوان

سے ایسے عقائد و رسومات کو رواج دیا۔ جن میں شرک و بدعت اور جہالت و گمراہی صاف پائی جاتی ہے اور ظاہر ہے کہ شرک و بدعت کی باتیں چاہے۔ جس عنوان اور جس نیت سے کی جائیں۔ وہ اللہ و رسول صلی اللہ علیہ وسلم کی رضا و خوشنودی کی بجائے اُن کی نافرمانی اور ایذا ہی کا باعث ہوں گی۔ جیسا کہ شرک و بدعت اور بدعتوں اور خرافیوں کی مذمت میں قرآن و حدیث کی نصوص سے واضح ہے اور حُب رسول صلی اللہ علیہ وسلم ہر مسلمان میں ہونا تو مسلم ہے، لیکن مخلص عوام کی ایک بڑی تعداد جو علم سے بے بہرہ اور سادہ لوح ہے۔ وہ ان خرافات و بدعات میں اپنے حُب رسول صلی اللہ علیہ وسلم کے نیک جذبہ کے تحت کثرت سے مبتلا ہے، حالانکہ ان خرافات و بدعات میں بعض تو ایسی ہیں جو شرک و ایذا رسول صلی اللہ علیہ وسلم کی حد تک پہنچ جاتی ہیں۔ ایسی محبت بالکل باطل ہے اور بعض رسومات ایسی ہیں جن میں فی نفسہ شرک وغیرہ کی قباحت نہیں ہے، لیکن اُن کو کتاب و سنت کی دلیل کے بغیر عبادت مقصودہ سمجھ کر حُب رسول صلی اللہ علیہ وسلم کے جذبہ سے کیا جاتا ہے تو ایسی محبت، محبت بدعیہ و نامرضیہ کہلانے گی۔ جس کی اصلاح ضروری ہے اس گروہ کی اکثر رسومات ایک تو خواہشات نفس کی موافقت کرتی ہیں۔ دوسرے شیطان کے لئے دیگر گناہوں کی نسبت بدعات کو مرتبین کر کے دکھانا زیادہ آسان ہوتا ہے۔ لہذا نفس و شیطان دونوں مل کر شرکیہ اور بدعی افعال کو اُذی و تعظیم اور حُب رسول صلی اللہ علیہ وسلم کے نام سے خوب رواج دیتے ہیں۔ ان ناجائز امور کے مرتکب صاحب علم اور متبع سنت حضرات تو نہیں ہو سکتے۔ علماء سوء اور جاہل عوام ہی میں ان بدعات کا شیوع ہے، جو اپنی زندگی میں اپنی حرکات و سکنات میں، شکل و صورت میں اور اعمال و عادات میں شریعت و سنت کے پابند

نہیں ہوئے۔ مثلاً دارطھی منڈانا یا کٹانا، ٹخنوں سے نیچے لباس پہننا، منازو  
 عبادات کی پابندی اور قرآن و حدیث کے علم سے دُور رہنا، قبر پرستی، پیر پرستی  
 رقص و سرود کی مخلصیں منعقد کرنا وغیرہ اور ان خرافات میں عشق رسول صلی اللہ علیہ وسلم  
 طریقت، علم باطن وغیرہ کا نام اس کثرت اور جوش و خروش سے لیتے ہیں کہ عوام  
 مخلصین کے ذہن میں یہی طبقہ رسول اللہ صلی اللہ علیہ وسلم سے محبت کرنے والا  
 سمجھا جانے لگا۔ حتیٰ کہ بعض اہل حق بھی ان کو بطور اکرام مسلم مجبین کے نام سے  
 پکارنے لگے۔ حالانکہ سنت و شریعت کی مخالفت ان کا شعار ہے اور یہ حضرات  
 شکل و صورت وغیرہ میں سنت و شریعت کی مخالفت ہی سے پہچانے جاتے ہیں  
 مگر اس گمراہی میں کوئی صاحب ظاہر شریعت و سنت کے پابند ہوں تو ان کی اس  
 خصوصیت کو بہت ہی عجیب سمجھا جاتا ہے اور کہا جاتا ہے کہ دیکھو جی! افلاں <sup>صفت</sup>  
 بزرگ اور عاشق رسول ہونے کے باوجود باشرع بھی ہیں۔ گویا محبت رسول اور  
 اتباع رسول میں نعوذ باللہ تضاد ہے۔ لاجول ولاقوة الا باللہ العلی العظیم۔  
 دوسرا گمراہی اہل علم مشائخ کالمین تبع سنت اور حقیقی مجان رسول صلی اللہ  
 علیہ وآلہ وسلم کا ہے۔ جن کے لئے ان خرافات اور بدعی امور کا رد کرنا ضروری  
 ہے اور بُرائی جتنی سخت ہو اس کا رد بھی اتنی ہی سختی سے کرنا پڑتا ہے۔ چنانچہ  
 شرع شریف میں شرک و بدعت اور بدعتوں کی جتنی سخت مذمت آئی اسکو اسی  
 سختی سے ظاہر کیا جانا چاہیئے اور ان خرافات کے آنے کے راستوں اور اسباب  
 سے پرہیز کرنا چاہیئے اور یہ علماء حق کا فریضہ ہے۔

لیکن افسوس کہ اس محترم گمراہی کے عوام جو علم میں ناقص اور ردِ بدعت  
 کے مبارک جذبہ میں سخت ہوتے ہیں۔ وہ جہاں کہیں بھی ادب و تعظیم اور حُب رسول



کا نام سنتے ہیں یا کوئی ایسا کام دیکھتے ہیں۔ جس میں محبت و ادب پایا جائے تو اس کام کو شرک اور اس کے کرنے والے کو فوراً بدعتی و خرافی سمجھ لیتے ہیں، جبکہ خود بدعت و سنت کی تعریف سے اور اس بارہ میں سلف صالحین کی آراء اور عمل سے جاہل ہوتے ہیں۔ حالانکہ شرع کے مطابق ادب و تعظیم اور محبت کرنے والا حقیقی منبع سنت اور شرک و بدعت سے نفرت کرنے والا ہوتا ہے اور ادب و تعظیم و ”حُبِّ رسول“ میں کمی کرنے والا اللہ اور اس کے رسول صلی اللہ علیہ وسلم کے احکامات کا نافرمان ہوتا ہے یا کم از کم دوسروں کے بارہ میں بدگمانی اور مہتان کے جرم کا مرتکب ہوتا ہے۔ لہذا ضرورت ہے کہ دونوں طبقوں کے مخلص ناواقفوں کی خاطر حُبِّ رسول کے متعلق کتاب و سنت کے واضح احکامات اس کی اہمیت اور اس پر عمل کا طریقہ مختصر طور پر ایسا لکھا جائے۔ جس میں کسی طبقہ کو انکار یا شک کی گنجائش نہ رہے۔ اس کے لئے صرف محکم آیات قرآنیہ اور صحیح حدیثیں ہی درج کی جائیں گی۔ مضمون کو رنگین یا موثر بنانے کی خاطر موضوع روایات یا بے سند قصص سے بالکل پرہیز کیا جائے گا۔ کیونکہ اس بارہ میں صاف اور صریح احکام اور صحابہ کرام رضی اللہ تعالیٰ عنہم کا عمل ہی بہت کافی و شافی ہے۔

دعا ہے کہ اللہ پاک اپنے فضل سے پہلے گروہ کے مخلصین کی ناقص محبت کو کامل کر دے اور دوسرے گروہ کو سچے مہمان رسول صلی اللہ علیہ وسلم کے متعلق بدگمانی سے بچائے اور تمام ناظرین کو اپنی رضا و محبت سے نوازے۔ آمین!

محبت رسول (صلی اللہ علیہ وسلم) | محبت کے کئی اسباب ہوتے ہیں۔ ایک تو تعلق کی وجہ سے طبعی محبت ہوتی ہے۔ اللہ اور اس کے رسول صلی اللہ علیہ وسلم

پرایمان لانے سے جو ایک تعلق ہو جاتا ہے۔ اس کی وجہ سے ایک درجہ محبت کا تو ہر مومن میں پایا جانا ضروری ہے، کیونکہ یہ ایمان کے لئے لازم ہے اگرچہ ضعیف ہو اور اتباع کے لئے موثر نہ ہو، مگر یہ محبت جبراً اور بنیاد کے طور پر ہے۔ اسی کو دوسرے اسباب محبت کے ساتھ بڑھایا جاسکتا ہے اور جن دیگر اسباب کی وجہ سے محبت پیدا ہوتی ہے۔ وہ تین ہیں۔ ایک کمال و عظمت محبوب دوسرا حسن و جمال محبوب تیسرا عطاء و احسان محبوب۔

جناب رسول اللہ صلی اللہ علیہ وآلہ وسلم کی ذات مقدسہ میں تینوں وصف بدرجہ کمال پائے جاتے ہیں۔ جب یہ تینوں وصف آپ میں جمع ہیں، اور ہر مسلمان کو ایک درجہ محبت کا پہلے سے حاصل ہے تو اس کا طبعی مقتضایہ تھا کہ کسی شرعی حکم کے بغیر بھی آپ کے ساتھ اعلیٰ درجہ کی محبت ہوتی اور جب کہ نصوص شرعیہ بھی اس محبت کو واجب کرتے ہیں تو عقلی و طبعی تقاضہ کے ساتھ شرعی مطالبہ بھی مل کر آپ کے ساتھ محبت کے وجوب کو بہت ہی مؤکد کر دیتا ہے اور محبت کے لوازمات میں سے محبوب کا اتباع ہے اور یہ ایسا لازم و ملزوم ہے کہ اس کے بغیر کسی محبت کا اعتبار ہی نہیں، بلکہ وہ باطل محبت ہے۔ جس درجہ کی محبت ہوگی۔ اسی درجہ کا اتباع لازمی ہے۔ جب حضور صلی اللہ علیہ وسلم سے کمال درجہ کی محبت عقلاً اور شرعاً واجب ہے تو اتباع رسول صلی اللہ علیہ وسلم بھی علی سبیل الکمال واجب ہوگا، بلکہ عشق کا دوسرا نام ہی اطاعت علی وجہ الکمال ہے۔ اسی کو بیان کرنا اس رسالہ کا اصل مقصود ہے۔ ہم اس کو پانچ فصلوں اور ایک خاتمہ میں بیان کرتے ہیں۔

فصل اول میں نازش عالم صلی اللہ علیہ وسلم کا کمال اور اللہ تعالیٰ کے یہاں

ان کے مقام کی عظیم الشان قدر و رفعت۔

فصل دوم میں حبیب و محبوب خدا صلی اللہ علیہ وآلہ وسلم کے ذاتی حسن و جمال میں صحابہ کرام رضی اللہ عنہم کے اقوال۔

فصل سوم میں نبی الرحمة صلی اللہ علیہ وسلم کا پورے عالم پر عموماً اور اپنی امت پر خصوصاً عطاء و احسان اور دلسوزی۔

فصل چہارم میں سید الکونین و فخر عالم صلی اللہ علیہ وسلم سے محبت و ادب و احترام کرنے کی کتاب و سنت سے نصوص۔

فصل پنجم میں محسن عظیم صلی اللہ علیہ وسلم سے محبت کے تقاضے اور حضور اقدس صلی اللہ علیہ وسلم کے امت پر حقوق جن میں آداب کی اہمیت بے ادبی اور حقوق میں کوتاہی کی مذمت بھی ذکر کی گئی ہے۔



## فصل اول

حضور صلی اللہ علیہ وسلم کے کمالات اور اللہ تعالیٰ کے یہاں  
اُن کی قدر و منزلت و رفعت شان کے بیان میں۔

اللہ رب العالمین نے سید الانبیاء والمرسلین علیہ الصلوٰۃ والتسلیم کو ہر خیر و خوبی اور جملہ کمالات اور محاسن کا جامع بنایا ہے اور خدا کی خدائی، یکتائی اور کبریائی کے بعد جو صفات کمال بھی بشر کو عطا کی جاسکتی ہیں سب کو جبراً اظہر میں ودیعت رکھ کر اپنے کمالات کا پورا پورا مظہر بنایا ہے اور کائنات کے تمام محاسن و کمالات کو سمیٹ کر خلاصہ کائنات میں جمع فرما دیا۔ ط

کائناتِ حسن جب پھیلی تو لامحدود تھی  
اور جب سمٹی تو تیرا نام بن کر رہ گئی  
اب عالم میں ہر خیر و خوبی یہیں سے تقسیم ہوتی ہے۔ چنانچہ ایک حدیث  
میں ہے :

”اِنَّمَا اَنَا قَاسِمٌ وَاللّٰهُ يُعْطِي“

”یعنی بے شک میں تو تقسیم کرنے والا ہوں اور اللہ تعالیٰ عطا فرمائے

ولے میں“

یہاں بے شمار خصوصیات اور کمالات میں سے چند ایک بیان کئے جاتے ہیں :

## ① خود ارشاد فرمودہ خصائص | ایک حدیث پاک میں ایک موقعہ کی مناسبت سے آپ

صلی اللہ علیہ وسلم نے چند اپنے خصائص خود بیان فرمائے:

ارشاد فرمایا غور سے سنو میں اللہ کا حبیب ہوں اور اس پر کوئی فخر نہیں کرتا اور قیامت کے دن حمد کا جھنڈا میرے ہاتھ میں ہوگا اور اس جھنڈے کے نیچے (حضرت) آدم اور سارے انبیاء علیہم السلام ہوں گے اور اس پر کوئی فخر نہیں کرتا اور قیامت کے دن سب سے پہلے میں شفاعت کرنے والا ہوں گا اور سب سے پہلے جس کی شفاعت قبول کی جائے گی، وہ میں ہوں گا اور اس پر بھی میں کوئی فخر نہیں کرتا اور سب سے پہلے جنت کا دروازہ کھلوانے والا میں ہوں گا اور سب سے پہلے جنت میں میں اور میری اُمت کے فقراء داخل ہوں گے اور اس پر بھی کوئی فخر نہیں کرتا اور میں اللہ کے نزدیک سب سے زیادہ مُکرم ہوں۔ اولین و آخرین میں اور کوئی فخر نہیں کرتا۔

مشکوٰۃ کے حاشیہ میں لکھا ہے کہ:

”و حبیب اللہ کا لقب سب سے اُوںچا ہے اور وہ اللہ کا محبوب ہونا ہے۔ ایک خاص محبت کے ساتھ جو حضور اقدس صلی اللہ علیہ وسلم کے ساتھ ہی مخصوص ہے۔“

علماء نے لکھا ہے کہ:

”سید الکونین صلی اللہ علیہ وآلہ وسلم کے لئے ایک مقام یہ بھی ہے کہ شفاعت کے میدان میں عرش معلّٰی کے دائیں جانب ہوں گے۔ جس پر اولین و آخرین سب کو رشک ہوگا۔“

حدیث شریف میں ہے کہ:

”عن ابی ہریرۃ رضی اللہ عنہ قال قال رسول اللہ صلی اللہ علیہ وسلم فأکسئ حُلَّةً مِنْ حُلَلِ الْجَنَّةِ ثُمَّ اقُومْ عَنْ يَمِينِ الْعَرْشِ لَيْسَ أَحَدٌ مِنَ الْخَلَائِقِ يَقُومُ ذَالِكَ غَيْرِي۔ (رواہ الترمذی)

② رحمتہ للعالمین ہونا | اللہ تعالیٰ نے اپنے حبیب صلی اللہ علیہ وسلم کو رحمتہ للعالمین بنا کر بھیجا:

اس رحمت عامہ میں مومن کافر اور ساری مخلوق شامل ہے اور مومنین کے لئے خاص طور پر رؤف و رحیم بنایا۔

خالق کائنات کا ارشاد ہے۔ وَمَا أَرْسَلْنَاكَ إِلَّا رَحْمَةً لِّلْعَالَمِينَ عالمین عالم کی جمع ہے۔ جس میں ساری مخلوقات انسان، جن، حیوانات، جمادات سب ہی داخل ہیں۔ رسول اللہ صلی اللہ علیہ وسلم کا ان سب چیزوں کیلئے رحمت ہونا اس طرح ہے کہ تمام کائنات کی حقیقی روح اللہ کا ذکر اور اس کی عبادت ہے۔ یہی وجہ ہے کہ جس وقت زمین سے یہ رُوح نکل جائے گی اور اذروئے حدیث) زمین پر کوئی اللہ اللہ کہنے والا نہ رہے گا تو ان سب چیزوں کو موت یعنی قیامت آجائے گی اور جب ذکر اللہ و عبادت کا ان سب چیزوں کی رُوح ہونا معلوم ہو گیا تو رسول اللہ صلی اللہ علیہ وسلم کا ان سب چیزوں کے لئے رحمت ہونا خود بخود ظاہر ہو گیا۔ کیونکہ اس دنیا میں قیامت تک ذکر اللہ اور عبادت آپ ہی کے دم قدم اور تعلیمات سے قائم ہے۔ اسی لئے رسول اللہ صلی اللہ علیہ وسلم نے فرمایا:

”إِنَّمَا أَنَا رَحْمَةٌ مُّصَدَّاءٌ“

”یعنی میں اللہ تعالیٰ کی طرف سے بھیجی ہوئی رحمت ہوں۔“  
(اغربہ ابن عساکر عن ابی ہریرۃ)

اور حضرت ابن عمر رضی اللہ تعالیٰ عنہما سے روایت ہے کہ رسول اللہ صلی اللہ علیہ وسلم نے فرمایا:

أنا رحمة مہداة یرفع قوم وخفض آخریں۔  
 ”یعنی میں اللہ کی بھیجی ہوئی رحمت ہوں تاکہ (اللہ کے حکم ماننے والی) ایک قوم کو سر بلند کروں اور دوسری قوم (جو اللہ کے حکم ماننے والی نہیں) کو پست کر دوں۔“ (ابن کثیر، کذابی معارف القرآن)  
 اسی حدیث پاک کی تشریح ملا علی قاری رحمۃ اللہ علیہ نے یوں فرمائی کہ:  
 ”میں اللہ تعالیٰ کی وہ رحمت ہوں، جس کو اللہ تعالیٰ نے انسانوں کو تحفہ کے طور پر عطا فرمایا ہے۔ جس نے اللہ تعالیٰ کا یہ ہدیہ قبول کیا وہ کامیاب ہو جائے گا اور جس نے قبول نہ کیا، وہ ذلیل اور خوار ہوگا۔“  
 (مرقاۃ)

اسی عنوان سے دورِ حاضر کے محدثِ کبیر علامہ انور شاہ کاشمیری رحمۃ اللہ علیہ نے دربارِ رحمت دو عالم صلی اللہ علیہ وسلم میں جو منظوم خراج عقیدت پیش کیا ہے اسی کے چند ایمان افروز اشعار با ترجمہ ہدیہ ناظرین ہیں

- |   |                                  |                                   |
|---|----------------------------------|-----------------------------------|
| ۱ | لے ان کہ ہمہ رحمت ہمداءِ قدیری   | باراں صفت بحرِ سمّت ابرِ مطیری    |
| ۲ | معراجِ تو کہ سی شدہ و سببہ سادات | فرشِ قدمت عرشِ برینِ سدہ سمری     |
| ۳ | بر فرق جہاں پایہ پائے توشدہ شبت  | ہم صدرِ کبیری تو دو ہم بدرِ منیری |
| ۴ | ختمِ رسل و نجمِ شبلِ صبحِ ہدایت  | حقا کہ نذیری تو والحق کہ بشیری    |
| ۵ | آدم بصفِ محشر و ذریتِ آدم        | در ظلِّ لوایت کہ امامی و امیری    |
- ۱) ترجمہ اشعار: لے وہ ذات جو اللہ تعالیٰ کی طرف سے ہدیہ رحمت ہے۔ بارش

کی طرح، سمندر کی طرح بے پایاں، اور برسنے والا بادل ہے۔  
 ② آپ کی معراج کرسی اور سات آسمان اور عرش آپ کے قدم کے نیچے فرش اور  
 آپ کا تخت سدرۃ المنتہیٰ ہوا۔

③ سارے جہان کی پیشانی پر آپ کا قدم ثبت ہے۔ آپ سب سے بڑے  
 صدر میں اور چودہویں رات کا چلکنے والا چاند بھی۔

④ آپ خاتم المرسل ہیں، ہدایت کے ستارے ہیں، ہدایت کی صبح ہیں۔ حق یہ  
 ہے کہ آپ نذیر بھی ہیں اور بشیر بھی۔

⑤ حضرت آدم علیہ السلام اور اُن کی سب اولاد قیامت کے دن آپ کے جھنڈے  
 کے تلے ہوں گے کہ آپ امام الانبیاء ہیں اور اس مُتحدس جماعت کے امیر بھی۔  
 (ف) ہر نبی علیہ السلام کو بشر ہونے کے باوجود ما فوق البشر خصوصیات  
 عطا کی جاتی ہیں، بالفاظ حضرت علامہ سید سلیمان ندوی رحمۃ اللہ علیہ :

”جس طرح ہمارا نفس اور ہماری رُوح یا ہمارے جسم کی پُر اسرار مخفی  
 قوت ہمارے کالبد خاکی پر حکمران ہے اور ہمارے اعضاء اور جوارح  
 اس کے ایک ایک اشارہ پر حرکت کرتے ہیں۔ اسی طرح نبوت کی  
 رُوحِ اعظم اذنِ الہی سے سارے عالمِ جسمانی پر حکمران ہو جاتی ہے  
 اور رُوحانی دنیا کے نمنن و اصول عالمِ جسمانی کے قوانین پر غالب آ  
 جاتے ہیں، اس لئے وہ چشمِ زدن میں فرشِ زمیں سے عرشِ بریں  
 تک عروج کر جاتی ہے، سمندر اس کی ضرب سے ٹم جاتا ہے، چاند  
 اس کے اشارے سے دو ٹکڑے ہو جاتا ہے، اس کے ہاتھوں کی  
 دبی ہوئی چند روٹیاں ایک عالم کو سیر کر دیتی ہیں، اس کی انگلیاں



پانی کی نہریں مہمائی ہیں، اس کے نفس پاک سے بیمار تندرست ہو جاتے ہیں اور مرنے کی اٹھتے ہیں، وہ تنہا مٹھی بھر خاک سے پوری فوج کو تھ و بالا کر سکتا ہے۔ کوہ، صحرا، بحر و بر، جاندار اور بے جان حکیم الہی سب اُس کے آگے سرنگوں ہو جاتے ہیں ۱۱

(سیرت النبی، ج ۳، ص ۳)

(ف) قرآن و حدیث اور اجماع اُمت کی روشنی میں اسلام کا نبوت کے بارے میں وہی عقیدہ ہے جو سید سلیمان ندوی رحمۃ اللہ علیہ نے بیان فرمایا۔

③ اللہ تعالیٰ نے آپ صلی اللہ علیہ وسلم کی اطاعت کو اپنی اطاعت قرار دیا حضرت عمر رضی اللہ عنہ

حضور اقدس صلی اللہ علیہ وسلم کو خطاب کرتے ہوئے فرماتے ہیں یا رسول اللہ صلی اللہ علیہ وسلم میرے ماں باپ آپ پر قربان آپ کا عالی مرتبہ اللہ تعالیٰ کے نزدیک اس قدر اونچا ہوا کہ آپ کی اطاعت کو اپنی اطاعت قرار دیا۔

چنانچہ ارشاد ہے کہ :

”مَنْ يَطِيعِ الرَّسُولَ فَقَدْ اطاع الله“

”یعنی جس نے رسول کی اطاعت کی اس نے اللہ کی اطاعت کی“

④ اللہ تعالیٰ نے آپ کی بیعت کو اپنی بیعت قرار دیا ارشاد ہے اِنَّ الَّذِيْنَ

يُبَايِعُونَكَ اِنَّمَا يَبَايِعُونَ اللهَ - الآية

”یعنی بے شک جو لوگ آپ صلی اللہ علیہ وسلم سے بیعت کرتے ہیں

(وہ حقیقت میں) اللہ تعالیٰ سے بیعت کرتے ہیں“

⑤ اللہ تعالیٰ نے اپنے پر ایمان لانے کیساتھ اپنے رسول پر ایمان لازم قرار دیا

ارشاد ہے کہ :

”يَا أَيُّهَا الَّذِينَ آمَنُوا آمِنُوا بِاللَّهِ وَرَسُولِهِ“ آایہ  
”یعنی اے ایمان والو! اللہ پر اور اس کے رسول پر۔“

اور تبتیح کے

④ اللہ تعالیٰ نے آپکی اتباع کو اپنی محبت کی علامت قرار دیا | لئے اپنے

محبوب اور محب ہونے کا موجب قرار دیا اور اس کے گناہوں کے معاف کر دینے  
کا اعلان فرما دیا۔ ارشاد ہے کہ :

”وَقُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ و

يَغْفِرْ لَكُمْ ذُنُوبَكُمْ وَاللَّهُ غَفُورٌ رَحِيمٌ“

”یعنی اے محمد صلی اللہ علیہ وسلم اپنی امت سے کہہ دیجئے کہ

اگر تم اللہ تعالیٰ سے محبت رکھتے ہو تو میرا اتباع کرو، اللہ جل

شانه تمہیں محبوب بنا لے گا اور تمہارے گناہ بخش دے گا

اور اللہ تعالیٰ غفور الرحیم ہے۔“

کہ آپ اگرچہ زمانہ کے

⑤ آپ کا علو شان اللہ کے نزدیک ایسا ہے | اعتبار سے آخر میں لئے

لیکن انبیاء علیہم السلام کی میثاق میں آپ کو سب سے پہلے ذکر کیا گیا اور تمام

انبیاء علیہم السلام سے آپ کی نبوت اور رسالت کی تصدیق کا عہد لیا گیا۔

ارشاد ربّانی ہے :

”وَإِذْ أَخَذْنَا مِنَ النَّبِيِّينَ مِيثَاقَهُمْ وَمِنْكَ وَمِنْ نُوحٍ وَإِبْرَاهِيمَ -  
الآیہ -

اور ارشاد باری تعالیٰ ہے کہ:

”وَإِذْ أَخَذَ اللَّهُ مِيثَاقَ النَّبِيِّينَ لَمَا آتَيْتُكُمْ مِنْ كِتَابٍ وَحِكْمَةٍ“  
الآیہ -

علامہ تقی الدین رحمۃ اللہ علیہ فرماتے ہیں کہ:

”آیت کریمہ میں رسول اللہ صلی اللہ علیہ وآلہ وسلم کی جو کچھ عظمت اور قدر و منزلت بیان کی گئی ہے۔ وہ عیاں ہے اور اس میں بتایا گیا ہے کہ اگر رسول اللہ صلی اللہ علیہ وسلم تمہارے زمانہ میں مبعوث ہوں تو وہ تمہارے لئے بھی اللہ کے رسول ہیں۔ بس آپ کی رست اور نبوت حضرت آدم علیہ السلام سے لیکر آخر قیامت تک تمام مخلوق کے لئے عام ہو گئی اور تمام انبیاء سابقین اور ان کی امتیں آپ کی امت میں شامل ہو گئیں۔ چنانچہ ارشاد نبوی ہے ”بعثت إلی الناس كافة“ میں تمام لوگوں کی طرف بھیجا گیا ہوں اور یہ آپ کے بعد قیامت تک آنے والے لوگوں کے ساتھ مخصوص نہیں بلکہ آپ سے پہلے جو لوگ گزرے ہیں۔ ان کو بھی مشتمل ہے (مواہب) غرض ابتداء آفرینش سے لے کر اختتام دنیا تک رشد و ہدایت اسی شمع ہدایت سے تقسیم ہوئی اور پوری دنیا اور ساری مخلوق میں نور محمدی نے اُجالا کیا اور اسی واحد ذریعہ سے نور ہدایت کی شعاع نمودار ہوئی۔“

⑧ آپ صلی اللہ علیہ وسلم خاتم النبیین ہیں | اللہ تعالیٰ کا ارشاد ہے۔  
 ”ماکان محمدا ابیا

احد من رجالکم ولکن رسول اللہ وخاتم النبیین“  
 اور آپ صلی اللہ علیہ وسلم نے فرمایا:

”أنا خاتم النبیین لا نبی بعدی“

”یعنی میں خاتم النبیین ہوں۔ میرے بعد کوئی نبی نہیں آئے گا“

⑨ اللہ تعالیٰ نے حضور صلی اللہ علیہ وسلم کے مبعوث فرمانے کو بطور احسان کے ذکر فرمایا

لیکن اس طرح دیگر انبیاء علیہم السلام کے بارہ میں نہیں فرمایا۔ ارشاد ہے کہ:  
 ”لقد من اللہ علی المؤمنین اذ بعث فیہم رسولاً“ الیہ۔  
 ”یعنی اللہ تعالیٰ نے احسان کیا۔ مومنین پر جو بھیجا۔ ان میں رسول  
 ان ہی میں کا“

⑩ منجملہ کمالات نبویہ عظیمہ الشان کے واقعہ معراج شریف کا ہے جس کے

متعلق قرآن پاک میں ہے:

”سبحان الذی اسری بعبده لیلاً من المسجد الحرام  
 الی المسجد الاقصی الذی بارکنا حولہ لنریہ من  
 آیاتنا انه هو السميع البصیر۔“

ترجمہ: پاک ذات ہے وہ جو لے گیا اپنے بندہ کو راتوں رات  
 مسجد حرام سے مسجد اقصیٰ تک جس کو گھیر رکھا ہے۔ ہماری برکت

نے تاکہ دکھلائیں اس کو کچھ اپنی قدرت کے نمونے وہی ہے منہنے والا  
دیکھنے والا“

معراج شریف کے واقعہ کی تفصیل بہت طویل ہے جو کہ مشہور خاص و عام  
ہے۔ اختصار کے پیش نظر یہاں درج نہیں کی جاتی، لیکن اس کی اہمیت میں  
قاضی عیاض رحمۃ اللہ علیہ فرماتے ہیں کہ:

”حضور اقدس صلی اللہ علیہ وسلم کے فضائل میں معراج کی کرامت (معجزہ)  
بہت ہی اہمیت رکھتی ہے اور بہت سے فضائل کو شامل ہے مثلاً  
اللہ جل شانہ سے سرگوشی اللہ تعالیٰ شانہ کی زیارت انبیاء کرام کی  
امامت اور سدرۃ المنتہیٰ تک تشریف بری و ما راٰی من آیات  
ربہ الکبریٰ کہ اس جگہ اللہ جل شانہ کی بڑی بڑی نشانیوں کی سیر  
یہ معراج کا قصہ حضور اقدس صلی اللہ علیہ وسلم کی خصوصیات میں  
سے ہے اور اس قصہ میں جتنے درجات رفیعہ جن پر قرآن پاک اور  
احادیث صحیحہ میں روشنی ڈالی گئی ہے۔ یہ سب حضور اقدس صلی اللہ  
علیہ وسلم کی خصوصیات ہیں“

اسی طرح دیگر معجزات شق القمر وغیرہ بے شمار ہیں۔ ایک قرآن پاک ہی کی ہر  
آیت مستقل معجزہ ہے۔

① مجملہ معجزات کے حضور اقدس صلی اللہ علیہ وسلم کا نبی اُمّی ہونا ہے

نبی اُمّی حضور اقدس صلی اللہ علیہ وسلم کا خاص لقب ہے اور یہ لقب آپ کا  
تورات، انجیل اور تمام آسمانی کتابوں میں ذکر کیا گیا ہے۔ آپ کو نبی اُمّی کیوں

کہا جاتا ہے۔ اس میں علماء کے بہت سے اقوال ہیں۔ مشہور قول یہ ہے کہ اُمّی ان پڑھ کو کہتے ہیں کہ جو لکھنا پڑھنا نہ جانتا ہو اور یہ چونکہ اہم ترین معجزہ ہے کہ جو شخص لکھنا پڑھنا نہ جانتا ہو۔ وہ ایسا فصیح و بلیغ قرآن پاک لوگوں کو پڑھائے غالباً اس معجزہ کی وجہ سے کتب سابقہ میں بھی اس لقب کو ذکر کیا گیا ہے۔ طر  
 یتیمے کہ ناکردہ قرآن درست کتب خانہ چند ملت بشت  
 ترجمہ : وہ یتیم کہ جس نے پڑھنا بھی نہ سیکھا ہو۔ اس نے کتنے ہی  
 مذہبوں کے کتب خانے دھو دیئے ہیں، یعنی منسوخ کر دیئے۔  
 نگار من کہ بکتاب نہ رفت و خط نوشت بفرہ مسئلہ آموز صد مدرس شد  
 ترجمہ : یعنی میرا محبوب جو کبھی کتب نہیں گیا تھا۔ لکھنا بھی نہیں  
 سیکھا وہ اپنے اشاروں سے سینکڑوں مدرسوں کا معلم بن گیا۔

⑫ اللہ تعالیٰ اور فرشتوں کا آپ پر درود بھیجنے کے اتمرار کا اعزاز اللہ تعالیٰ کا ارشاد

ہے کہ : ان اللہ و ملائکتہ یصلون علی النبی۔ الایہ۔

و بیشک اللہ تعالیٰ اور اس کے فرشتے رحمت بھیجتے ہیں۔ اُن پیغمبر  
 (صلی اللہ علیہ وآلہ وسلم) پر۔

عربی دان حضرات جانتے ہیں کہ آیت شریفہ کو لفظ (ان) کے ساتھ شروع  
 فرمایا جو نہایت تاکید پر دلالت کرتا ہے اور صیغہ مضارع کے ساتھ ذکر فرمایا جو اتمرار  
 اور دوام پر دلالت کرتا ہے، یعنی یہ قطعی چیز ہے کہ اللہ اور اس کے فرشتے ہمیشہ  
 درود بھیجتے رہتے ہیں، نبی صلی اللہ علیہ وسلم پر۔  
 علامہ سخاوی رحمۃ اللہ علیہ لکھتے ہیں کہ :

”آیت شریفہ مضارع کے صیغہ کے ساتھ جو دلالت کرنے والا ہے  
اتمرار اور دوام پر دلالت کرتی ہے۔ اس بات پر کہ اللہ اور اُس  
کے فرشتے درود بھیجتے رہتے ہیں۔ نبی کریم صلی اللہ علیہ وسلم پر۔

صاحب روح البیان لکھتے ہیں کہ بعض علماء نے لکھا ہے کہ:

”اللہ کے درود بھیجنے کا مطلب حضور اقدس صلی اللہ علیہ وسلم کو مقامِ

محمود تک پہنچانا ہے اور وہ مقام شفاعت ہے اور ملائکہ کے درود

کا مطلب ان کی دعا کرنا ہے۔ حضور اقدس صلی اللہ علیہ وسلم کی

زیادتی، مرتبہ کے لئے اور حضور صلی اللہ علیہ وسلم کی اُمت کے لئے

استغفار کرنا ہے اور مومنین کے درود کا مطلب حضور صلی اللہ علیہ وسلم

کا اتباع اور حضور صلی اللہ علیہ وسلم کے ساتھ محبت اور حضور صلی اللہ علیہ وسلم

کے اوصاف جمیلہ کا تذکرہ اور تعریف۔

اللہ تعالیٰ نے یہ اعزاز و اکرام جو حضور صلی اللہ علیہ وسلم کو عطا فرمایا ہے

اس اعزاز سے بڑھا ہوا ہے۔ جو حضرت آدم علی نبینا وعلیہ السلام کو فرشتوں سے

سجدہ کرا کر عطا فرمایا تھا۔ اس لئے حضور اقدس صلی اللہ علیہ وسلم کے اس اعزاز

و اکرام میں اللہ جل شانہ، خود بھی شریک ہیں۔ بخلاف حضرت آدم علیہ السلام کے

اعزاز کے کہ وہاں صرف فرشتوں کو حکم فرمایا۔

يُصَلِّي عَلَيْهِ اللَّهُ جَل جَلَّالَهُ،

بِحَيْثُ اَبْدَالِ الْعَالَمِينَ كِمَالَهُ

”یعنی آپ پر تو خود اللہ جل جلالہ درود بھیجتے ہیں۔ اس سے آپ

صلی اللہ علیہ وسلم کا شرف و کمال تمام جہان والوں پر ظاہر ہوتا ہے۔“

## فائدہ فہمہ اور مسئلہ حیات النبی صلی اللہ علیہ وسلم

بلاشبہ صلوٰۃ و سلام کا یہ بہت بڑا امتیاز ہے اور یہ رسول اللہ صلی اللہ علیہ وسلم کے مقام محبوبیت کے خصائص میں سے ہے اور حضور اقدس صلی اللہ علیہ وآلہ وسلم کے خصائص میں سے ایک یہ بھی ہے کہ اگرچہ دیگر انبیاء اور ملائکہ علیہم الصلوٰۃ والسلام کے لئے بھی استقلالاً صلوٰۃ و سلام پڑھنا جائز ہے۔ مگر حضور اقدس صلی اللہ علیہ وسلم پر دُرُود شریف پڑھنے کے جو فضائل ہیں۔ وہ دوسروں کے لئے وارد نہیں ہیں ان مخصوص فضائل کی تفصیل جو صحیح احادیث میں آتی ہے۔ اُن کو حضرت شیخ الحدیث نور اللہ مرقدہ نے محبت سے لبریز ہو کر اپنے رسالہ فضائل دُرُود شریف میں تحریر فرماتے حصول مقصد کے لئے اس کا ضرور مطالعہ کیا جائے۔ حضرت (اس میں) روایات احادیث نقل کرنے کے بعد علامہ سخاوی رحمۃ اللہ علیہ سے نقل فرماتے ہیں کہ :

”ان احادیث میں اس عبادت (یعنی دُرُود شریف) کی شرافت پر بین دلیل ہے کہ اللہ تعالیٰ جل شانہ کا دُرُود، دُرُود پڑھنے والے پر دس گنا ہوتا ہے اور اس کی نیکیوں میں اضافہ ہوتا ہے، گناہوں کا کفارہ ہوتا ہے، درجات بلند ہوتے ہیں۔ پس جتنا بھی ہو سکتا ہے سید السادات اور معدن السادات صلی اللہ علیہ وآلہ وسلم پر دُرُود کی کثرت کیا کر۔ اس لئے کہ وہ وسیلہ ہے مسرات کے حصول کا اور ذریعہ ہے۔ بہترین عطاؤں کا اور ذریعہ ہے۔ مضرت سے حفاظت کا اور تیرے لئے ہر اس دُرُود کے بدلہ میں جو تو پڑھے۔ دس دُرُود ہیں۔ جبار الارضین والسموات کی طرف سے اور دُرُود ہے۔ اس کے



ملائکہ کرام کی طرف سے وغیرہ وغیرہ“  
 علامہ سخاوی رحمۃ اللہ علیہ نے عامر ابن ربیعہ رضی اللہ عنہ سے حضور صلی اللہ علیہ وسلم  
 کا ارشاد نقل کیا ہے کہ

”جو شخص مجھ پر ایک دفعہ درود بھیجتا ہے۔ اللہ جل شانہ اس پر  
 دس دفعہ درود بھیجتا ہے۔ تمہیں اختیار ہے، جتنا چاہے کم بھیجو۔  
 جتنا چاہے زیادہ اور یہی مضمون عبداللہ ابن عمر رضی اللہ عنہ سے بھی  
 نقل کیا گیا ہے اور اس میں یہ اضافہ ہے کہ اللہ اور اس کے فرشتے  
 دس مرتبہ درود بھیجتے ہیں اور بھی متعدد صحابہ رضی اللہ عنہم سے علامہ  
 سخاوی رحمۃ اللہ نے یہ مضمون نقل کیا ہے اور ایک جگہ لکھتے ہیں کہ  
 جیسا اللہ جل شانہ نے حضور صلی اللہ علیہ وسلم کے پاک نام کو اپنے پاک  
 نام کے ساتھ کلمہ شہادت میں شریک کیا اور آپ صلی اللہ علیہ وسلم  
 کی اطاعت کو اپنی اطاعت، آپ کی محبت کو اپنی محبت قرار دیا۔ ایسے  
 ہی آپ پر درود کو اپنے درود کے ساتھ شریک فرمایا۔ پس جیسا کہ  
 اپنے ذکر کے متعلق فرمایا خَاذْ كُرْوَابِي اِذْ كُرُكُم اَيْسے ہی درود کے  
 بارے میں ارشاد فرمایا۔ جو آپ صلی اللہ علیہ وسلم پر ایک دفعہ درود  
 بھیجتا ہے۔ اللہ اس پر دس دفعہ درود بھیجتا ہے“

يَا رَبِّ صَلِّ وَسَلِّمْ دَائِمًا اَبَدًا  
 عَلٰى خَيْرِ الْخَلْقِ كُلِّهِمْ

حضرت ابو درود رضی اللہ عنہ حضور اقدس صلی اللہ علیہ وسلم کا ارشاد نقل

کرتے ہیں کہ :

”میرے اوپر جمعہ کے دن کثرت سے درود بھیجا کرو۔ اس لئے کہ یہ ایسا مبارک دن ہے کہ ملائکہ اس میں حاضر ہوتے ہیں اور جب کوئی شخص مجھ پر درود بھیجتا ہے تو وہ درود اس کے فارغ ہوتے ہی مجھ پر پیش کیا جاتا ہے۔ میں نے عرض کیا یا رسول اللہ صلی اللہ علیہ وسلم، آپ کے انتقال کے بعد بھی، حضور صلی اللہ وسلم نے ارشاد فرمایا، ہاں انتقال کے بعد بھی۔ اللہ جل شانہ نے زمین پر یہ بات حرام کر دی ہے کہ وہ انبیاء (علیہم السلام) کے بدنوں کو کھائے۔ پس اللہ کا نبی زندہ ہوتا ہے۔ رزق دیا جاتا ہے۔“

ف ①: ملا علی قاری رحمۃ اللہ علیہ کہتے ہیں کہ:

”اللہ جل شانہ نے انبیاء علیہم السلام کے اجساد کو زمین پر حرام کر دیا۔ پس کوئی فرق نہیں ہے۔ ان کے لئے دونوں حالتوں یعنی زندگی اور موت میں اور اس حدیث پاک میں اس طرف بھی اشارہ ہے کہ درود روح مبارک اور بدن مبارک دونوں پر پیش ہوتا ہے اور حضور صلی اللہ علیہ وسلم کا یہ ارشاد کہ اللہ کا نبی زندہ ہے رزق دیا جاتا ہے۔ سے مراد حضور اقدس صلی اللہ علیہ وسلم کی پاک ذات ہو سکتی ہے اور ظاہر یہ ہے کہ اس سے ہر نبی مراد ہے اس لئے کہ حضور صلی اللہ علیہ وسلم نے حضرت موسیٰ علیہ السلام کو اپنی قبر مبارک میں کھڑے ہوئے نماز پڑھتے اور اسی طرح حضرت ابراہیم علی نبینا وعلیہ الصلوٰۃ والسلام کو بھی دیکھا۔ جیسا کہ مسلم شریف کی حدیث میں ہے اور یہ حدیث کہ انبیاء علیہم السلام اپنی قبروں میں زندہ ہیں۔ نماز پڑھتے ہیں، صحیح ہے۔“

ف (۲) : درود کا رُوح مبارک اور بدن مبارک دونوں پر پیش ہونا جیسا کہ حدیث بالا کی تشریح میں حضرت ملا علی قاری رحمۃ اللہ علیہ نے فرمایا ہے ظاہر ہے کیونکہ حیات رُوح ہی کے تعلق سے ہوتی ہے اور حضرت شیخ الحدیث رحمۃ اللہ علیہ فرماتے ہیں کہ اگر انبیاء علیہم السلام کے پاک اجساد میں کوئی نوع، حیات کی نہیں ہے تو حضور پاک صلی اللہ علیہ وسلم کا یہ پاک ارشاد صحابہ رضی اللہ عنہم کے اشکال و کیفیت تقرر کا جواب کیسے بن گیا۔ روایت بھی صحیح ابن حبان کی ہے۔ حاکم نے اس کو علی شرط البخاری بتایا اور ذہبی نے اقرار کیا۔

یہاں یہ چیز قابل غور ہے کہ باجماع اُمت قبر اطہر کا وہ حصہ جو جسد اطہر سے متصل ہے۔ کعبہ شریف بلکہ عرش معلیٰ سے بھی افضل ہے۔ کیا یہ فضیلت صرف اُس جسد اطہر کی ہے۔ جس کے ساتھ کبھی رُوح کا تعلق رہ چکا اور اب نہیں ہے اگر ایسا ہوتا تو پھر موتے مبارک جو بدن اطہر سے جدا ہو چکے ہیں۔ ان کا بھی یہی حال ہوتا، بلکہ لباس مبارک جو کبھی جسد اطہر پر پڑ چکا ہے۔ اس کا بھی یہی حکم ہوتا وغیرہ وغیرہ۔

یہ مسئلہ چونکہ فی الجملہ علمی اور دقیق ہے۔ اس لئے اس رسالہ میں تفصیل کا موقعہ نہیں۔ علماء اُمت اور راسخین فی العلم نے اس کے اثبات میں عقلی اور نقلی مضبوط دلائل کے ساتھ مستقل رسائل تصنیف فرمائے ہیں۔ ہمارے لئے اُن کے متفقہ عقیدے کو ماننا ہی ضروری ہے۔ کیونکہ ہم ناقص علم والے ان واصلین اور ائمہ تفسیر و حدیث کے علوم تک کہاں پہنچ سکتے ہیں۔ اس کے خلاف اُسی کی بات پر غور کیا جاسکتا ہے۔ جو ان حضرات میں سے کسی ایک کے بھی پاس ہے۔

## اللہ تعالیٰ نے اپنے حبیب و محبوب کی غایت شرافت کی وجہ سے نام لیکر مہینیں خطاب کیا

(۱۳)

علماء نے لکھا ہے کہ :

آیت شریفہ مذکورہ ۱۲ میں حضور اقدس صلی اللہ علیہ وسلم کو نبی کے لفظ کے ساتھ تعبیر کیا۔ محمد (صلی اللہ علیہ وسلم) کے لفظ سے تعبیر نہیں کیا۔ دیگر مقامات پر بھی رسول اور دیگر القاب سے پکارا جبکہ اور انبیاء علیہم السلام کو ان کے اسماء کے ساتھ ذکر فرمایا ہے۔ جو حضور اقدس صلی اللہ علیہ وسلم کی غایت عظمت اور غایت شرافت کی وجہ سے ہے اور ایک جگہ جب حضور اکرم صلی اللہ علیہ وسلم کا ذکر حضرت ابراہیم علی نبینا وعلیہ السلام کے ساتھ آیا تو ان کو تو ان کے نام کے ساتھ ذکر کیا اور آپ صلی اللہ علیہ وسلم کو نبی کے لفظ کے ساتھ جیسا کہ ”ان اودی الناس بابرہیم للذین اتبعوه و هذا النبی“ میں ہے اور جہاں کہیں نام مبارک لیا گیا۔ وہ خصوصی مصلحت کی وجہ سے لیا گیا ہے“ (فضائل درود)

علامہ سخاوی رحمۃ اللہ علیہ نے اس مضمون کو تفصیل سے لکھا ہے

مومنین کو بھی آپ صلی اللہ علیہ وسلم  
کا نام لیکر خطاب کرنے سے منع فرمادیا

(۱۴)

اللہ جل شانہ کا ارشاد ہے :

لا تجعلوا دعاء الرسول بينكم كدعاء بعضكم بعضاً

”یعنی جب تم رسول اللہ صلی اللہ علیہ وسلم سے مخاطب ہو تو عام لوگوں کی طرح آپ کا نام لے کر یا محمد نہ کہو کہ بے ادبی ہے بلکہ تعظیمی القاب کے ساتھ یا رسول اللہ، یا نبی اللہ وغیرہ کہا کرو“

اس کا حاصل رسول اللہ صلی اللہ علیہ وسلم کی تعظیم و توقیر کا مسلمانوں پر واجب ہونا ہے۔ چنانچہ آخر آیت میں اس پر قہر کیا گیا ہے کہ اس کے خلاف کوئی کام بے ادبی کا کیا گیا (مثلاً رسول اللہ صلی اللہ علیہ وسلم کے سامنے زور سے بولنا وغیرہ) تو سارے اعمال جط اور برباد ہو جائیں گے۔ بہت ہی سخت وعید ہے۔

### ⑤ حضرت جبریل علیہ السلام کا بیان

رسول اللہ صلی اللہ علیہ وسلم کے کمالات و خصوصیات کے بہت تھوڑے نمونے ایسے ذکر کئے گئے۔ جن سے سید الکونین صلی اللہ علیہ وسلم کی قدر و منزلت اور شان اللہ جل شانہ کے یہاں ظاہر ہوتی ہے۔ ایسے جلیب و محبوب فخر عالم سید الانبیاء والمرسلین صلی اللہ علیہ وسلم کو اللہ تعالیٰ نے جو ذاتی اخلاق فاضلہ اور محاسن جمیلہ عطا فرمائے ہیں۔ مثلاً عدل و انصاف، جرأت و شجاعت، قناعت و تواضع، عفو و کرم، زہد فی الدنیا وغیرہ، جن میں دیگر انبیاء کرام بھی شریک ہیں، لیکن سیرت مبارکہ کے واقعات شاہد ہیں کہ ان فضائل میں کمال کا درجہ آپ ہی کا حصہ ہے کوئی آپ کے برابر نہیں۔

باری تعالیٰ کا ارشاد ہے کہ:

”وانت لعلی خلق عظیم“

ترجمہ: ”یعنی آپ (صلی اللہ علیہ وسلم) اخلاق کے اعلیٰ پیمانہ

پر ہیں“

حضرت عائشہ صدیقہ رضی اللہ تعالیٰ عنہا فرماتی ہیں کہ:

”کہ آپ کا خلق خود قرآن ہے۔ یعنی آپ کے اخلاق تو بالکل

موافق قرآن تھے“

رسول کریم صلی اللہ علیہ وسلم کے وجود باوجود میں حق تعالیٰ نے تمام ہی

اخلاق فاضلہ بدرجہ کمال جمع فرمادینے لگے۔ خود آنحضرت صلی اللہ علیہ وسلم نے

فرمایا ہے کہ:

”بعثت لأتمم مكارم الأخلاق“

”یعنی مجھے اس کام کے لئے بھیجا گیا ہے کہ میں اعلیٰ اخلاق کی

تکمیل کروں“ (ماخوذ از معارف القرآن)

حضرت عائشہ رضی اللہ تعالیٰ عنہا سے روایت ہے۔ وہ رسول اللہ صلی اللہ

علیہ وسلم سے نقل کرتی ہیں اور آپ جبریل علیہ السلام سے حکایت فرماتے ہیں وہ

کہتے ہیں کہ:

”میں تمام مشارق و مغارب میں پھرا سو میں نے کوئی شخص

محمد صلی اللہ علیہ وسلم سے افضل نہیں دیکھا اور نہ کوئی خاندان

بنی ہاشم سے افضل دیکھا“

آفاقہا گر دیدہ ام مہرستاں ور زیدہ ام

بسیار خوباں دیدہ ام لیکن تو چیزے دیکھری

(نشر الطیب)

ترجمہ : آپ اسمِ باسْمیٰ حضرت محمد رسول اللہ صلی اللہ علیہ وسلم ہیں۔ جو سردار ہیں دنیا و آخرت کے جن و انس کے اور ہر دو فریقِ عرب و عجم کے اور آپ کی ذاتِ بابرکات کی طرف جو خوبیاں باہشتانے مرتبہ اوبہیت تو چاہے منسوب کر دے وہ سب قابلِ تسلیم ہوں گی اور آپ کی قدرِ عظیم کی طرف جو بڑائیاں تو چاہے نسبت کر دے سب صحیح ہوں گی۔ کیونکہ حضرت رسالت پناہ صلی اللہ علیہ وسلم کے فضل کی کوئی حد و نہایت نہیں ہے کہ کوئی بیان کرنے والا انکو بذریعہ اپنی زبان کے بیان کر سکے۔ پس نہایت ہمارے فہم اور علم کی یہ ہے کہ آپ بشرِ عظیمِ القدر میں اور یہ کہ آپ تمام خلق اللہ انسان و ملائکہ وغیرہ سے بہتر ہیں۔

محمد سيد الكونين والثقلين  
والفريقين من عرب ومن عجم  
فانساب الى ذاته ماشئت من شرف  
وانساب الى قدره ماشئت من عظم  
فان فضل رسول الله ليس له حد  
فيعرب عنه ناطق بضم  
فمبلغ العلم فيه انه بشر  
وانه خير خلق الله كلمهم

يارب صل وسلم دائماً ابداً  
على حبيبك خير الخلق كلمهم

## فصل دوم

حبیب و محبوب خدا صلی اللہ علیہ وسلم کے ذاتی حسن و جمال  
میں صحابہ کرام رضی اللہ عنہم اجمعین کے اقوال

گزشتہ فصل میں حضور اکرم صلی اللہ علیہ وسلم کی اللہ تعالیٰ کے یہاں قدر و منزلت اور رفعت شان و اعزاز و اکرام کی تفصیل آئی ہے اور اللہ تعالیٰ نے اپنے حبیب کو جو خصوصی کمالات عطا فرمائے ہیں۔ ان سے اندازہ ہوتا ہے کہ آپ اللہ تعالیٰ کے نزدیک تمام مخلوق سے پیارے ہیں۔ حتیٰ کہ کلمہ طیبہ لا الہ الا اللہ محمد رسول اللہ، میں اللہ تعالیٰ نے اپنے نام کے ساتھ اپنے حبیب کا نام ملایا ہے اور حضور اکرم صلی اللہ علیہ وسلم کا ارشاد گزر چکا کہ میں اللہ کا حبیب ہوں۔ علماء نے لکھا ہے کہ :

”حبیب اللہ کا لفظ جامع ہے۔ خلعت کو بھی اور کلیم اللہ کو بھی اور صلی اللہ ہونے کو بھی بلکہ ان سے زائد چیزوں کو بھی جو دیگر انبیاء کرام علیہم السلام کے لئے بھی ثابت ہیں اور وہ اللہ کا محبوب ہونا ہے۔ ایک خاص محبت کے ساتھ جو حضور اقدس صلی اللہ علیہ وسلم ہی کے ساتھ مخصوص ہے“



ذات باری تعالیٰ جو منبع حسن و جمال ہے اور حسن کو پسند کرتی ہے، جیسا کہ حدیث پاک میں ارشاد ہے کہ:

”ان اللہ جمیلٌ یحب الجمال“  
 ”یعنی اللہ تعالیٰ خود جمیل میں اور جمال کو پسند کرتے ہیں۔ اس نے جس ذاتِ اقدس کو اپنا حلیب بنانا تھا تو ظاہر ہے کہ اس کو کس قدر حسن دیا ہوگا۔“

یا صاحب الجمال ویاسید البشر  
 من وجمعت المنیر لقد نور القصر  
 لا یمکن الثناء کما کان حقہ  
 بعد از خدا بزرگ تویی قصہ مختصر

حضرت انس رضی اللہ تعالیٰ عنہ سے روایت ہے کہ:

”اللہ تعالیٰ نے کسی نبی کو مبعوث نہیں فرمایا جو خوش آواز اور خوش رو نہ ہو۔ تمہارے نبی صلی اللہ علیہ وسلم ان سب نبیوں میں صورت میں سب سے زیادہ حسین اور آواز میں سب سے زیادہ احسن تھے۔“  
 (شمائل ترمذی)

علامہ مناوی رحمۃ اللہ علیہ فرماتے ہیں کہ:

”وہ شخص یہ اعتقاد رکھنے کا مکلف ہے کہ حضور اقدس صلی اللہ علیہ وسلم کا جسم مبارک جن اوصافِ جمیلہ کے ساتھ متصف ہے کوئی دوسرا ان اوصاف میں حضور اقدس صلی اللہ علیہ وسلم جیسا نہیں ہو سکتا۔“  
 (نجیب)

من القصيدة البردة :

فم هو الذي تم معناه وصورته

ثم اصطفاه حبیباً بارئ النسم

منزه عن شريك في محاسنه

فجوهر الحسن فيه غير منقسم

ترجمہ : پس آپ فضائل باطنی و ظاہری میں کمال کے درجہ کو پہنچے ہوئے ہیں۔ پھر خداوند جل شانہ نے جو خالق کائنات ہے۔ آپ کو اپنا حبیب بنا لیا۔ آپ اس سے پاک ہیں کہ آپ کی خوبیوں میں اور کوئی آپ کا شریک ہو۔ پس جو ہر حسن جو آپ میں پایا جاتا ہے۔ وہ غیر منقسم اور غیر مشترک ہے، بلکہ مخصوص آپ ہی کے ساتھ ہے۔

يارب صل وسلم دائماً ابداً

على حبیبك خير الخلق كلهم

حضرت عائشہ صدیقہ رضی اللہ تعالیٰ عنہا فرماتی ہیں کہ:  
 ”وزینچا کی سہیلیاں اگر حضور اقدس صلی اللہ علیہ وسلم کے چہرہ انور کو دیکھ لیتیں تو ہاتھوں کے بجائے دلوں کو کاٹ لیتیں،“  
 (شرح شمائل)

علامہ قرطبی رحمۃ اللہ علیہ کہتے ہیں کہ :

”حضور اقدس صلی اللہ علیہ وسلم کا پورا پورا جمال ظاہر نہیں کیا گیا ورنہ آدمی حضور صلی اللہ علیہ وسلم کو دیکھنے کی طاقت نہ رکھتے“

حضرت مفتی الہی بخش کاندھلوی رحمۃ اللہ علیہ شمیم الجیب میں فرماتے ہیں کہ :  
 ”وہ باوجود ایسے حسن و جمال کے ( عام لوگوں کا آپ پر اس طور پر  
 عاشق نہ ہونا، جیسا کہ حضرت یوسف علیہ السلام پر عاشق ہوا کرتے  
 تھے۔ بسبب غیرت الہی کے ہے کہ آپ کا جمال جیسا تھا غیروں  
 پر ظاہر نہیں کیا۔ جیسا کہ خود حضرت یوسف علیہ السلام کا جمال  
 بھی جس درجہ کا تھا وہ بجز حضرت یعقوب علیہ السلام یا زلیخا  
 کے ادروں پر ظاہر نہیں کیا۔“

حجۃ الاسلام حضرت نانوتوی رحمۃ اللہ علیہ فرماتے ہیں کہ :

جمال کو تیرے کب پہونچے حسن یوسف کا

وہ دلربائے زلیخا تو شاہد ستار

رہا جمال پہ تیرے حجاب بشریت

نہ جانا کون ہے کچھ بھی کسی نے جز ستار

حضور اقدس صلی اللہ علیہ وسلم کے جمال مبارک کو کما حقہ تعبیر کرنا یہ ناممکن ہے  
 نور مجسم کی تصویر کشی قابو سے باہر ہے۔

آنچہ خوباں ہمہ دارند تو تہنہاداری

گر مصور صورت آں دلتاں خواہد کشید

لیک حیرانم کہ نازش را چساں خواہد کشید

حضرات صحابہ کرام رضی اللہ تعالیٰ عنہم کا اُمت پر بڑا ہی احسان ہے کہ حضور

اقدس صلی اللہ علیہ وسلم کے کمالات معنوی علوم و معارف کے ساتھ ساتھ کمالات

ظاہری حسن و جمال کی بھی اُمت تک تبلیغ فرمائی اور اپنی ہمت اور وسعت کے

موافق ان کو ضبط فرمایا۔ جمال جہاں آرا کے متعلق حضرات صحابہ کرام رضی اللہ عنہم سے بہت روایات ہیں۔ کسی نے کسی وصف اور ادا کو بیان کیا اور کسی نے کسی دوسرے جزو کو۔ ان میں ایک طویل اور مفصل حدیث حضرت حسن رضی اللہ تعالیٰ عنہ کی ہے۔ جس میں حضور اکرم صلی اللہ علیہ وسلم کا حلیہ مبارکہ اور اخلاق و عادات جملہ انواع مذکور ہیں۔ امام ترمذی نے مضامین کی مناسبتوں سے اسکو کئی بابوں میں ذکر کیا ہے۔ اس سارے کا نقل کرنا ہمارے مقصد اور اختصار کے التزام کی وجہ سے مشکل ہے۔ اس لئے حضرت حسن رضی اللہ تعالیٰ عنہ کی حدیث کو بعینہ نقل کرنے کے بجائے اس میں سے صرف حلیہ مبارک خصوصاً چہرہ انور کے اوصاف ذکر کرتے ہیں تاکہ اس کو دل و دماغ میں جمالینا آسان ہو کہ اسی مقصد کے لئے حضرت حسن رضی اللہ تعالیٰ عنہ حلیہ مبارکہ کی جستجو فرمایا کرتے تھے۔

حضرت حسن رضی اللہ تعالیٰ عنہ فرماتے ہیں کہ:

”میں نے اپنے ماموں ہند بن ابی ہالہ سے حضور اقدس صلی اللہ علیہ وسلم کا حلیہ مبارک دریافت کیا اور وہ حضور اقدس صلی اللہ علیہ وسلم کے حلیہ مبارک کو بہت ہی کثرت اور وضاحت سے بیان کیا کرتے تھے مجھے یہ خواہش ہوئی کہ وہ ان اوصاف جمیلہ میں سے کچھ میرے سامنے بھی ذکر کریں تاکہ میں ان کے بیان کو اپنے لئے حجت اور سند بناؤں اور ان اوصاف جمیلہ کو ذہن نشین کرنے اور ممکن ہو سکے تو اپنے اندر پیدا کرنے کی کوشش کروں“

حضرت حسن رضی اللہ تعالیٰ عنہ کی عمر حضور صلی اللہ علیہ وسلم کے وصال کے وقت سات سال کی تھی۔ اس لئے حضور صلی اللہ علیہ وسلم کے اوصاف جمیلہ

میں اپنی کم ہستی کی وجہ سے تامل اور کمال تحفظ کا موقع نہیں ملا۔  
**نوٹ** حُسن کے ساتھ ایک مستانہ خوشبو اور رُعب بھی ہوتا ہے، جیسا کہ حضور اکرم صلی اللہ علیہ وسلم کے رُعب اور ان کی ذاتی خوشبو۔ ان کا طیب و مطیب ہونا حدیثوں میں تفصیل سے آیا ہے۔ آپ کے پسینہ میں جو کہ چاندی کے موتیوں کے مشابہ تھا، مشک کی خوشبو مہکتی تھی۔ اس کو عطر کے طور پر استعمال کیا جاتا تھا۔

اس لئے حلیہ مبارک کو دل و دماغ میں جاتے وقت محبت کے ساتھ ادب و عظمت کا تصور بھی رہے۔

حلیہ مبارک کو دل و دماغ میں جانے کا شوق ایک محبوب صحابی رضی اللہ عنہ کا شوق ہے جو کثیر منافع پر مشتمل ہے

- ۱ خوشا چشم کو دید آں رُوئے زیبا  
 خوشا دل کہ وارد خیال محمد صلی اللہ علیہ وسلم  
 ترجمہ: ”وہ آنکھ کتنی خوش قسمت ہے کہ جس کو محبوب صلی اللہ علیہ وسلم کے چہرہ پر نور کی زیارت نصیب ہوئی اور وہ کس قدر خوش نصیب ہے کہ جس میں حضرت محمد صلی اللہ علیہ وسلم کا خیال آتا ہے“
- ① سید الکونین نیر الخلق صلی اللہ علیہ وسلم بہت ہی شاندار تھے۔ آپ کا قدم مبارک میانہ تھا۔ لیکن مجمع میں آپ سب سے زیادہ بلند معلوم ہوتے تھے۔
- ② عظیم المرتبت محبوب خدا صلی اللہ علیہ وسلم کا چہرہ انور ماہ بدر کی طرح چمکتا تھا۔ یہ حسن اور خوبروئی اس طرح سے تھی کہ گورے رنگ کے اندر

کچھ سرخی دیکھتی تھی۔ جس سے کمال درجہ ملاحظت پیدا ہو گئی تھی اور پیارے  
 رُخسار نہایت شفاف ہموار اور جُبک تھے  
 ہر جلوہ پُر ضیاء، رُخ انور کا نور ہے  
 مثالوں میں کیا بلند یہ شانِ تصور ہے

۳) فخر عالم صلی اللہ علیہ وسلم کی پیشانی مبارک کشادہ تھی اور ابرو و خمدار باریک  
 اور گنجان تھے۔ دونوں ابرو جدا جدا تھے۔ ایک دوسرے سے ملے ہوئے  
 نہ تھے۔ دونوں ابرو کے درمیان ایک رگ جو غصّہ کے وقت اُبھرتی  
 جاتی تھی۔

اللهم صل وسلم وبارك على عبدك ورسولك وحبيبك  
 سيدنا ومولانا محمد صاحب الوجه الأ نور والجبين  
 الأ زهر -

۴) ہادی عالم صلی اللہ علیہ وسلم کے مٹے مبارک کانوں کے ٹوٹک تھے، اور  
 سر کے بیچ میں مانگ نکلی رہتی تھی اور بال ہلکی سی پیچیدگی لئے ہوئے یعنی  
 بل دار تھے۔

مُر کہ کسی کی زلف پہ معلوم ہو تجھے  
 فرقت کی رات کتنی ہے کس بیچ و تاب میں

۱۰ آپ کو دنیا اور دنیاوی امور کی وجہ سے کبھی غصّہ نہ آتا تھا، البتہ اگر کوئی اُمر دین  
 اور حق سے تجاوز کرتا تو اس وقت آپ کے غصّہ کی کوئی تاب نہ لاسکتا تھا۔ یہاں تک کہ آپ  
 اس کا انتقام نہ لیں، لیکن اپنی ذات کے لئے نہ کسی پر ناراض ہوتے نہ اس کا انتقام لیتے۔

- ⑤ محسنِ عظیم صلی اللہ علیہ وسلم کی آنکھیں مبارک بڑھی اور خوش رنگ تھیں جن کی پتلی ہنایت سیاہ اور ان کی سفیدی میں سُرخ ڈورے پڑے ہوئے تھے اور پلکیں دراز تھیں۔ آپ کے حسن سے نگاہ سیر نہ ہوتی تھی۔
- ⑥ سرورِ عالم صلی اللہ علیہ وسلم کی بینی مبارک پر ایک چمک اور نور تھا۔ جس کی وجہ سے بینی مبارک بلند معلوم ہوتی تھی۔
- ⑦ رحمۃ اللعالمین صلی اللہ علیہ وسلم کا وہن مبارک موزونیت کے ساتھ فراخ تھا اور دندان مبارک باریک اُبار تھے اور سامنے کے دانتوں میں ذرا ذرا سا فصل بھی تھا۔ جن سے تکلم اور تبسم کے وقت ایک نور نکلتا تھا۔
- حیا سے سر جھکا لینا ادا سے مسکرا دینا  
حیمنوں کو بھی کتنا سہل ہے بجلی گرا دینا
- ⑧ آقائے نامدار صلی اللہ علیہ وآلہ وسلم کی ریش مبارک بھر پور اور گنجان بالوں کی تھی۔ جس نے آپ کے حسن کو اور بھی زینت دے دی تھی۔
- ⑨ امام الانبیاء صلی اللہ علیہ وسلم کی گردن مبارک ایسی پتلی اور خوبصورت تھی جیسی تصویر کی گردن تراشی ہوتی ہو۔ صفائی اور چمک میں پچاندی جیسی تھی۔
- ⑩ حضرت علی رضی اللہ عنہ فرماتے ہیں کہ آپ صلی اللہ علیہ وسلم کے دونوں شانوں کے درمیان جہر نبوت تھی اور آپ نبیوں کے ختم کرنے والے تھے۔ (شمال ترمذی)۔ آپ نے خود فرمایا میں خاتم النبیین ہوں۔ میرے بعد کوئی نبی نہیں آئیگا۔
- ⑪ حضور سید دو عالم صلی اللہ علیہ وسلم کے دربار اقدس میں حضرت حسان بن ثابت رضی اللہ عنہ نے جو چہرہ انور کی تعبیر فرمائی، اس کا کچھ حصہ ہدیہ ناظرین

واحسن منك لم ترقط عيني  
 واجمل منك لم تلد النساء  
 خلقت مبدا من كل عيب  
 كانك قد خلقت كما تشاء

ترجمہ : اور آپ سے زیادہ حسین میری آنکھ نے نہیں دیکھا  
 اور آپ سے زیادہ جمیل آج تک کسی عورت نے نہیں جنا  
 آپ ہر عیب سے محفوظ پیدا کیئے گئے ہیں۔  
 گویا کہ جیسا آپ نے چاہا تھا۔ اسی طرح آپ کو پیدا فرمایا گیا ہے۔

اغر عليه للنبوۃ خاتم

من اللہ مشہود یلوح ویشہد

آپ کے بدن اطہر پر مہر نبوت چمک رہی ہے۔ جو اللہ تعالیٰ  
 کی طرف سے بہت بڑی دلیل ہے، جسے ہر ایک دیکھ سکتا ہے۔

وضم اللہ اسمہ مع اسمہ

اذ قال فی الخمس المودن اشہد

اور اللہ تعالیٰ نے حضور انور صلی اللہ علیہ وسلم کا نام نامی اپنے نام  
 مبارک کے ساتھ اس طرح ملا دیا ہے کہ جب بھی مؤذن اذان میں  
 اللہ تعالیٰ کی توحید کی گواہی دیتا ہے۔ ساتھ ہی حضور انور صلی اللہ علیہ  
 وسلم کی رسالت کی بھی شہادت دینی ضروری ہے۔

وشق له من اسمہ لیحبلہ

فذوالعرش محمود وهذا محمد



اور اللہ تعالیٰ نے آپ کے نام کا اشتقاق اپنے نام مبارک سے کیا تاکہ آپ کی عزت اور وقار قائم رہے جیسا کہ عرش کا مالک تو محمود ہے اور آپ کا نام محمد ہے۔ (یعنی دونوں کا نادرہ اشتقاق حمد ہے)

نبی اتانا بعد یاسین و فترۃ

من الرسل والاولئان فی الارض تعبد

آپ ایسے نبی کریم ہیں کہ کافی زمانہ وحی کے بنانے کے بعد آپ اس وقت تشریف لائے جب کہ ساری دنیا بت پرستی میں مبتلا تھی۔

فامسى سراجاً مستنیراً

یلوح کمالاح الصیقل المہند

آپ ایسا چراغ ہیں، جو ہمیشہ ہمیشہ روشنی دیتا رہے گا اور آپ یوں چمکتے ہیں۔ جس طرح صیقل شدہ تلوار چمکتی ہے۔

واف و ماہن شہاب یستضاء بہ

بدر انار علی کل الاماجید

آپ وعدہ وفا کرنے والے، اپنی بات کو پورا کرنے والے ایسے چمک دار ستارہ ہیں۔ جن سے روشنی حاصل کی جاتی ہے، آپ ایسے ماہ کامل ہیں کہ ہر شرف و مجد پر آپ کا نور چمک رہا ہے۔

مبارک کضیاء البدر صورتہ

ما قال کان قضاء غیر مردود

ترجمہ : آپ بڑی برکت والے ہیں۔ چودہویں رات کے چاند کی طرح آپ کا چہرہ مبارک ہے جو بات فرماتے ہیں۔ وہ ہو جاتی ہے۔ اس کے خلاف نہیں ہوتا۔

(از دیوان حسان بن ثابت رضی اللہ عنہ)

اللهم صلي على سيدنا ومولانا محمد

والله بقدر حسنه وجماله

يا رب صل وسلم دائماً ابداً

على جيبك خير الخلق كلهم

## فصل سوم

رحمۃ للعالمین صلی اللہ علیہ وسلم کی اُمت پر شفقت کے بیان میں

گزشتہ دو فصلوں میں تو اللہ کے حبیب صلی اللہ علیہ وسلم کے کچھ خصائص اور ذاتی جمال و کمال کا بیان ہوا۔ جس کا تقاضا ہے کہ ایسی ذات اقدس سے والہانہ محبت ہو۔ لیکن اللہ کریم نے اپنے حبیب کو محبوبیت کا تیسرا وصف یعنی عطا و احسان کی صفت بھی کمال درجہ کی عطا فرمائی۔ اور ہمارے لئے ہمدردی، دل سوزی اور ہماری بھلائی کی حرص بھی عطا کی۔ اللہ تعالیٰ اپنے حبیب صلی اللہ علیہ وسلم کی اس شان میں فرماتے ہیں :

” لقد جاءكم رسول من انفسكم عزيز عليه ما عنتم

حريص عليكم بالمؤمنين رؤوف رحيم “

ترجمہ : یعنی (مے لوگو) تمہارے پاس ایک ایسے پیغمبر شریف لائے ہیں۔ جو تمہاری جنس سے ہیں۔ جن کو تمہاری مضرت کی بات نہایت گراں گزرتی ہے اور وہ تمہارے فائدے کے بہت ہی آرزو مند ہیں اور تمہاری خیر خواہی اور نفع رسانی کی خاص تڑپ ان کے دل میں ہے۔

جب آپ تمام جہاں کے اس قدر خیر خواہ ہیں تو خاص ایمانداروں کے حق میں ظاہر ہے کہ کس قدر شفیق اور مہربان ہوں گے، اسی لئے ”بالمؤمنین روفاً رحیم“ فرمایا گیا کہ مومنین کے ساتھ تو بہت ہی شفقت کرنے والے اور بہت رحم کرنے والے ہیں اور دوسری جگہ فرمایا گیا ہے کہ :

”النبی ادلی بالمؤمنین من انفسہم“

ترجمہ: ”یعنی نبی صلی اللہ علیہ وسلم کو مسلمانوں کے ساتھ ان کے

نفوس (جانوں) سے بھی زیادہ تعلق ہے“

یہاں اس بارے میں چند روایات بیان کی جاتی ہیں۔

① تمام رات کا آرام قربان کر دیا

حضرت عائشہ صدیقہ رضی اللہ عنہا فرماتی

میں کہ رسول اللہ صلی اللہ علیہ وسلم ایک بار تمام رات ایک ہی آیت پڑھتے تھے حضرت ابو ذر رضی اللہ عنہ نے فرمایا۔ وہ آیت یہ تھی :

”ان تعذبہم فانہم عبادک وان تغفر لہم فانک

انت العزیز الحکیم“

ترجمہ: اگر آپ ان کو (میری امت کو) عذاب دیں تو وہ آپ

کے بندے ہیں (آپ کو ان کا ہر طرح کا اختیار ہے) اگر آپ

ان کی مغفرت فرمائیں (تو آپ کے نزدیک کچھ مشکل کام نہیں)

آپ زبردست ہیں اور حکمت والے ہیں۔

اس میں امت کی مغفرت کی درخواست کرنا ظاہر ہے۔

دیکھئے رسول اللہ صلی اللہ علیہ وسلم کو اپنی امت کے ساتھ کتنی زیادہ شفقت

ہے کہ تمام رات کا آرام اپنی اُمت پر قربان کر دیا اور ان کے لئے دُعا مانگتے رہے اور سفارش فرماتے رہے۔ کون ایسا بے حس ہو گا کہ اتنی زیادہ شفقت کا حال سُن کر بھی عاشق نہ ہو جائے گا۔

حضرت ابو ہریرہ **② اُمت کو دوزخ سے بچانے کا اہتمام** رضی اللہ تعالیٰ عنہ

سے روایت ہے کہ رسول اللہ صلی اللہ علیہ وسلم نے فرمایا کہ :

”میری (اور تمہاری) حالت اس شخص کی سی ہے کہ جیسے کسی نے آگ روشن کی اور اس پر پروانے گرنے لگے اور وہ ان کو ہٹاتا ہے۔ مگر وہ اس کی نہیں مانتے اور آگ میں گھسے پڑتے ہیں۔ اسی طرح میں تمہاری کمر پکڑ پکڑ کر آگ سے ہٹاتا ہوں۔ (کہ دوزخ میں لے جانے والی چیزوں سے روکتا ہوں) اور تم اس میں گھسے جاتے ہو“ (روایت کیا اسکو بخاری نے)

**ف:** دیکھئے اس حدیث سے رسول اللہ صلی اللہ علیہ وسلم کا دوزخ سے اپنی اُمت کو بچانے کا کتنا اہتمام معلوم ہوتا ہے۔ یہ محبت نہیں تو کیا ہے مگر ہم کو ایسی محبت والے سے محبت نہ ہو تو افسوس ہے۔

حضرت عباس بن مرداس **③ بخشش کی منظوری پر خوشی** رضی اللہ عنہ سے روایت

ہے کہ :

”رسول اللہ صلی اللہ علیہ وسلم نے اپنی اُمت کے لئے عرفہ کی شام کو مغفرت کی دُعا کی۔ جو اس طرح قبول ہوئی کہ سب گناہوں کی

مغفرت کرتا ہوں بجز حقوق العباد کے، ظالم سے مظلوم کے حقوق ضرور وصول کروں گا۔“

آپ (صلی اللہ علیہ وسلم) نے دُعا کی کہ :  
 ”اے رب اگر آپ چاہیں تو مظلوم کو اس کے حق کا عوض جنت سے دیکر ظالم کو بخش دیں۔“

سو اس شام کو یہ دُعا منظور نہیں ہوئی، جب مزدلفہ میں صبح ہوئی، پھر دُعا کی سو منظور ہو گئی۔ سو جناب رسول اللہ صلی اللہ علیہ وسلم نے خندہ یا تبسم فرمایا۔ ابو بکر و عمر رضی اللہ عنہما نے عرض کیا کہ :

”ہمارے ماں باپ آپ پر قربان ہوں۔ اس وقت تو کوئی ہنسنے کا موقع معلوم نہیں ہوتا۔ کس سبب سے آپ ہنستے ہیں۔ اللہ تعالیٰ آپ کو ہمیشہ ہنستا ہوا رکھے۔“

آپ (صلی اللہ علیہ وسلم) نے فرمایا کہ :

”عدو اللہ ابلیس کو جب معلوم ہوا کہ اللہ تعالیٰ نے میری دُعا قبول کر لی اور میری اُمت کی مغفرت فرمادی تو خاک لے کر سر پر ڈالنے لگا اور ہائے داوید لگنے لگا۔ سو اس کی گبھراہٹ کو دیکھ کر ہنسی آگئی۔“  
 (مشکوٰۃ)

**ف :** لمعات میں ہے کہ مراد اس سے وہ حقوق العباد ہیں۔ جن کے ایفاء کا قصد مصمم ہو، مگر ایفاء سے عاجز ہو گیا۔ حق تعالیٰ انصماء کو قیامت میں راضی فرما دیں گے۔

**ف :** غور کر کے دیکھو، آپ کو اس قانون کی منظوری لینے میں کس قدر فک

اور تکلیف ہوتی ہے۔ کیا اب بھی قلب میں آپ کی محبت کا جوش نہیں اُٹھتا۔

④ اے میرے جلیب آپ کیوں روتے ہیں؟ ہم آپ کو راضی کر دیں گے۔

حضرت عبداللہ بن عمر و بن العاص سے روایت ہے، جس کا حاصل یہ

ہے کہ :

”رسول اللہ صلی اللہ علیہ وسلم نے وہ آیتیں پڑھیں۔ جن میں

حضرت ابراہیم علیہ السلام (سورہ ابراہیم آیت ۳۶) اور حضرت عیسیٰ

علیہ السلام (المائدہ آیت ۱۱۸) کی دعائیں اپنی اپنی اُمت کے لئے

مذکور ہیں اور (دُعا کے لئے) اپنے دونوں ہاتھ اُٹھائے اور عرض کیا

”و اے اللہ میری اُمت، میری اُمت“ حق تعالیٰ نے فرمایا اے

جبرئیل، محمد (صلی اللہ علیہ وسلم) کے پاس جاؤ اور یوں تو تمہارا

پروردگار جانتا ہی ہے اور ان سے پوچھو! آپ کے رونے

کا سبب کیا ہے؟ انہوں نے آپ سے پوچھا۔ رسول اللہ صلی اللہ

علیہ وسلم نے جو کچھ کہا تھا۔ انکو بتلایا یعنی اپنی اُمت کی فکر۔ حق

تعالیٰ نے جبرئیل علیہ السلام سے فرمایا (محمد صلی اللہ علیہ وسلم) کے

پاس جاؤ اور کہو کہ ”ہم آپ کو آپ کی اُمت کے معاملہ میں

خوش کر دیں گے اور رنج نہ دیں گے“

حضرت ابن عباس رضی اللہ

عینہما کا قول ہے کہ:

(ن) آپ کبھی بھی خوش نہ ہوں گے اگر.....

”آپ تو کبھی بھی خوش نہ ہوں گے۔ اگر آپ کی اُمت میں سے ایک

آدمی بھی دوزخ میں رہے (درمنشور) اور اللہ تعالیٰ نے  
 وعدہ فرمایا ہے۔ آپ کے خوش کرنے کا تو انشاء اللہ تعالیٰ  
 آپ کا ایک اُمتی بھی دوزخ میں نہ رہے گا۔  
 اے مسلمانو! یہ سب دولتیں اور نعمتیں جس ذات کی برکت سے  
 نصیب ہوئیں۔ اگر ان سے محبت نہ کرو گے تو کس سے کرو گے۔  
 (ماخوذ از نشر الطیب و حیوۃ المسلمین)

حجۃ الاسلام حضرت نانوتوی رحمۃ اللہ علیہ اپنے قصیدہ میں فرماتے ہیں کہ:  
 عجب نہیں تیری خاطر سے تیری اُمت کے  
 گناہ ہو ویں قیامت کو طاعتوں میں شمار  
 بچیں گے آپ کی اُمت کے جرم ایسے گراں  
 کہ لاکھوں مغفرتیں کم سے کم پہ ہونگی نثار  
 نہ آخر رحمتہ للعالمین  
 ز محروماں چرا فارغ نشینی

ترجمہ: یعنی آپ یقیناً رحمتہ للعالمین ہیں۔ ہم حرمان نصیبوں  
 اور ناکامان قسمت سے کیسے تغافل فرما سکتے ہیں؟

یا رب صل وسلم دائماً ابدا  
 علی حبیبک خیر الخلق کلہم





## فصل چہارم

### ① حبيب و محبوب خدا صلی اللہ علیہ وسلم کی شانِ محبوبیت

گزشتہ تین فصلوں میں حضور اقدس صلی اللہ علیہ وسلم سے محبت کے تین مشہور اسباب کمال، جمال اور احسان کا بیان ہوا۔ اب یہاں ایسی محبت کا بیان کیا جاتا ہے۔ جس کا سبب ایمان ہے۔ یہ محبت سب محبتوں پر غالب، سب سے زیادہ گہری اور ایسی ضروری ہے کہ اس کے بغیر دوسری قسم کی محبت کا اعتبار نہیں۔ اس محبت کی تعریف میں اختلاف ہے۔ بعض حضرات اس کو حُبِّ ایمانی یا حُبِّ عقلی اور بعض اُسے حُبِّ طبعی قرار دیتے ہیں لیکن یہ سب لفظی اختلاف اور تعبیرات کا فرق ہے۔

عبارتنا شنی وحسنک واحد

و کل الی ذالک الجمال بشیر

اور حضرت شیخ الحدیث حضرت مولانا محمد زکریا رحمۃ اللہ علیہ کے بیان سے اس کا حُبِّ طبعی ہونا ظاہر ہوتا ہے۔ (حضرت کے ارشادات انشاء اللہ آگے درج کئے جائیں گے) وہ اس کو کمال ایمان کے لئے ہی نہیں بلکہ نفس ایمان کے لئے ضروری قرار دیتے ہیں اور دیگر اسبابِ محبت جو گزشتہ فصلوں میں گزرے ہیں۔ اُن سے

اس محبت کا ظہور ہوتا ہے اور جلاء ہوتی ہے اور اس کے ثمرات اور نتائج برآمد ہوتے ہیں۔ جن میں عظیم ثمرہ محبوب کا اتباع ہے۔ اتباع ہی اس پوشیدہ محبتِ ایمانی کی علامت قرار دیا جاتا ہے اور اتباع ہی سے اللہ تعالیٰ کی محبت اور مغفرت کا انعام ملتا ہے۔

ہر مومن میں محبت رسول صلی اللہ علیہ وسلم کا  
علیٰ سبیل الکمال ہونا شرعاً واجب ہے اور اس کے  
 وجود کا عام مؤمنین میں مشاہدہ بھی ہے:

در اصل یہ بحث ایمان کے کم اور زیادہ ہونے کے مشابہ ہے۔ زیادتی اور نقصان ایمان کے بارے میں علماء کا اختلاف ہے۔ حضرت امام اعظم رحمۃ اللہ علیہ فرماتے ہیں :

”الایمان لا یزید ولا ینقص“

”یعنی ایمان گھٹتا بڑھتا نہیں۔“

اس میں شک نہیں کہ ایمان تصدیق یقین قلبی کا نام ہے۔ اس یقین میں زیادتی اور نقصان کی گنجائش نہیں۔ اس لئے کہ جو قبول زیادت و نقصان کرے وہ داخل دائرہ ظن ہے۔ یقین نہیں ہے۔ البتہ اعمال صالحہ کی ادائیگی یقین میں روشنی پیدا کر دیتی ہے اور اس سے یقین کے ثمرات ظاہر ہونے لگتے ہیں اور اعمال غیر صالحہ یقین کو تاریک کر دیتے ہیں اور نفاق کے مشابہ بُرے نتائج ظاہر ہوتے ہیں۔ مثال کے طور پر دو برابر کے آئینے ہوں۔ ایک تو صاف ستھرا ہو، دوسرے پر گرد و غبار ہو تو صاف آئینہ کا فائدہ اور اس کا وجود ظاہر ہو گا اور دوسرے کا کوئی فائدہ ظاہر نہ ہو گا۔ حالانکہ آئینہ ہونے کے لحاظ سے

دونوں برابر ہیں۔ اسی طرح ہر مومن میں خواہ وہ فاسق فاجر ہو۔ اس کے اندر بھی اللہ اور رسول اللہ صلی اللہ علیہ وسلم کی محبت ہونا ضروری ہے۔ اگر ایسا نہیں تو وہ مومن ہی نہیں اور اسکو اللہ تعالیٰ کی محبت بھی حاصل نہیں کیونکہ:

اللہ کے حبیب صلی اللہ علیہ وسلم کی محبت

اللہ تعالیٰ کی محبت میں مندرج ہے۔

(۳)

حضرت ابن عباس رضی اللہ عنہ سے روایت ہے کہ:

« رسول اللہ صلی اللہ علیہ وسلم نے فرمایا کہ اللہ تعالیٰ سے محبت رکھو

اس وجہ سے کہ وہ تم کو غذا میں اپنی نعمتیں دیتا ہے اور مجھ سے

(یعنی رسول اللہ صلی اللہ علیہ وسلم سے) محبت رکھو۔ اس وجہ

سے کہ اللہ تعالیٰ کو مجھ سے محبت ہے، (ترمذی)

**ف** اس کا مطلب یہ نہیں کہ صرف غذا دینے ہی کی وجہ سے اللہ تعالیٰ کے ساتھ محبت رکھو، بلکہ مطلب یہ ہے کہ اللہ تعالیٰ کے کمالات و احسانات جو بے شمار ہیں۔ اگر کسی کی سمجھ میں نہ آئیں تو یہ احسان تو بہت ظاہر ہے۔ جس سے کسی کو انکار نہیں ہو سکتا۔ یہی سمجھ کر (مذکورہ بالا وجہ سے) اُس سے محبت کرو۔

رسول اعظم صلی اللہ علیہ وسلم کی محبت اللہ تعالیٰ کی محبت میں داخل ہے کیونکہ اللہ کی محبت اسی وقت معتبر ہے اور کار آمد ہے۔ جب اللہ کے حبیب صلی اللہ علیہ وسلم کی بھی محبت ہو۔ اسی طرح اللہ کے حبیب صلی اللہ علیہ وسلم کی محبت اسی وقت معتد بہ اور نافع ہے۔ جب اللہ تعالیٰ کی محبت بھی ہو جس کا ادنیٰ درجہ کفر سے نکلنا ہے) اگر کوئی کج بخت کہے کہ میں رسول اللہ صلی اللہ علیہ وسلم سے محبت کرتا ہوں۔ اللہ کو چھوڑ کر تو وہ کافر اور مردود ہے۔ بہت سے کفار کو

حضور اقدس صلی اللہ علیہ وسلم کے کمالات و محاسن کی وجہ سے عقیدت و محبت ہوتی ہے۔ جس کے اظہار میں وہ نعتیہ اشعار بھی پڑھتے ہیں۔ مضامین لکھتے ہیں مگر یہ سب کچھ نجات کے معاملے میں بے کار اور بالکل غیر معتبر ہے۔ آپ صلی اللہ علیہ وسلم کے ساتھ محبت اُس وقت معتبر ہو سکتی، جب اس محبت کا منشاء ایمان باللہ ہو۔

اب یہاں کچھ روایات ذکر کی جاتی ہیں۔ جن سے حضور صلی اللہ علیہ وسلم سے کمال محبت کا شرعاً و جوب ثابت ہوتا ہے۔

امیر المؤمنین فی الحدیث حضرت امام بخاری رحمۃ اللہ علیہ نے اپنی صحیح البخاری کے کتاب الایمان میں محبت رسول اللہ صلی اللہ علیہ وسلم پر مستقل باب باندھا ہے:

”باب حب رسول اللہ صلی اللہ علیہ وسلم من الایمان“  
 ”یعنی حضور اقدس صلی اللہ علیہ وسلم سے محبت ہونا ایمان کا جزو ہے“  
 حضرت شیخ الحدیث مولانا زکریا رحمۃ اللہ علیہ اپنی تقریر بخاری میں فرماتے ہیں کہ اگر کسی کو آپ صلی اللہ علیہ وسلم سے محبت نہیں تو وہ مسلمان ہی نہیں۔

حضرت انس رضی اللہ عنہ

④ اپنی جان اور اولاد سے زیادہ محبت مطلوب ہے

سے روایت ہے :

”فرمایا رسول اللہ صلی اللہ علیہ وسلم نے کہ بندہ ایماندار نہیں ہوتا جب تک کہ میرے ساتھ اتنی محبت نہ رکھے کہ تمام اہل و عیال اور تمام آدمیوں سے بھی زیادہ“ (روایت کیا اس کو مسلم نے)

اور بخاری میں عبداللہ ابن ہشام رضی اللہ عنہ کی روایت میں یہ بھی ہے کہ:

”حضرت عمر رضی اللہ تعالیٰ عنہ نے عرض کیا یا رسول اللہ صلی اللہ علیہ وسلم

بے شک مجھ کو آپ کے ساتھ سب چیزوں سے زیادہ محبت ہے  
 بجز اپنی جان کے (یعنی اپنی جان کے برابر آپ کی محبت معلوم  
 نہیں ہوتی) آپ نے فرمایا۔ قسم اس ذات کی جس کے ہاتھ میں  
 میری جان ہے۔ ایماندار نہ ہو گے۔ جب تک میرے ساتھ اپنی  
 جان سے بھی زیادہ محبت نہ رکھو گے۔ حضرت عمر رضی اللہ عنہ نے عرض  
 کیا اب تو آپ کے ساتھ اپنی جان سے بھی زیادہ محبت معلوم ہوتی  
 ہے۔ آپ نے فرمایا: اب پورے ایماندار ہو، اے عمر!

**ف** حضرت حکیم الامت نقی اللہ علیہ فرماتے ہیں کہ:

”اس بات کو آسانی کے ساتھ یوں سمجھو کہ حضرت عمر رضی اللہ عنہ نے  
 اول غور نہیں کیا تھا۔ یہ خیال کیا کہ اپنی تکلیف سے جتنا اثر ہوتا  
 ہے۔ دوسرے کی تکلیف سے اتنا اثر نہیں ہوتا۔ اس لئے اپنی  
 جان زیادہ پیاری معلوم ہوتی۔ پھر سوچنے پر معلوم ہوا کہ اگر جان  
 دینے کا موقع آجائے تو یقینی بات ہے کہ حضور اقدس صلی اللہ علیہ وسلم  
 کی جان بچا لینے کے لئے ہر مسلمان اپنی جان دینے کو تیار ہو جائے۔  
 اسی طرح آپ کے دین پر بھی جان دینے سے کبھی منہ نہ موڑے تو  
 اس طرح آپ صلی اللہ علیہ وسلم جان سے بھی زیادہ پیارے ہوتے۔“  
 (از حیوة المسلمین)

۱۔ حضرت عمر فاروق رضی اللہ عنہ کی محبت کے بارے میں کچھ ضروری تفصیل رسالہ کے آخر  
 میں بیان ہوگی۔ (انشاء اللہ تعالیٰ)

اس بات کو سمجھانے کے لئے بعض حضرات نے محبت کی قسمیں بیان کی ہیں کہ ایک محبت طبعی ہوتی ہے۔ ایک عقلی اور یہاں (حدیث بالا میں) مقصود و مطلوب محبت عقلی ہے۔ نہ کہ طبعی۔ لیکن حضرت شیخ الحدیث رحمۃ اللہ علیہ اپنے والد صاحب علامہ محمد یحییٰ رحمۃ اللہ علیہ کی طرف سے یہ نقل فرمایا کرتے تھے کہ :

”یہاں مطلوب جو محبت ہے وہ محبت طبعی ہے، لیکن یہ جو بسا اوقات مشبہ ہوتا ہے کہ اولاد وغیرہ کی محبت حضور صلی اللہ علیہ وسلم سے زائد معلوم ہوتی ہے۔ اس کی وجہ یہ ہے کہ رسول کریم صلی اللہ علیہ وسلم کی محبت کے مواقع (امتحان و اظہار کے) بہت کم پیش آتے ہیں۔ بخلاف ان اولاد و اقارب کی محبت کے مواقع کے۔ چنانچہ اگر دونوں میں تصادم ہو جائے تو آپ کی محبت ہی راجح ہو گی۔ مثلاً کسی کی بیوی حضور اقدس صلی اللہ علیہ وسلم کو نفوذ باللہ بڑا بھلا کہہ دے تو وہ ہرگز برداشت نہیں کرے گا۔ بلکہ گلا تھک گھونٹ دیگا۔ اسی طرح اگر کسی کا لڑکا قرآن پاک پر پیر رکھ دے تو وہ دُور ہی سے ڈانٹتا ہوا دوڑے گا اور اگر کوئی ایسا نہ کرے تو وہ مسلمان ہی نہیں“

لہذا ہر مسلمان خواہ کتنا ہی گنہگار ہو۔ اس میں اللہ اور اُس کے رسول صلی اللہ علیہ وسلم کی محبت کا ہونا لازمی ہے۔

چنانچہ حضرت عمر رضی اللہ عنہ سے روایت ہے کہ :

”ایک شخص کو جناب رسول اللہ صلی اللہ علیہ وسلم نے شراب پینے کے جرم میں سزا دی۔ پھر ایک دن حاضر کیا گیا۔ پھر آپ نے حکم نزل

کا دیا۔ ایک شخص نے حج میں سے کہا کہ اے اللہ اس پر لعنت ہو کہ کس قدر کثرت سے اسکو (اس مقدمہ میں) لایا جاتا ہے۔ رسول اللہ صلی اللہ علیہ وسلم نے فرمایا کہ اس پر لعنت مت کرو۔ واللہ میرے علم میں یہ اللہ اور اس کے رسول (صلی اللہ علیہ وسلم) سے محبت رکھتا ہے۔“ (روایت کیا اس کو بخاری نے)

**ف** اس حدیث سے چند امور ثابت ہوئے۔ ایک بشارت مذنبین کو کہ ان سے اللہ و رسول کی محبت کی نفی نہیں کی گئی۔ دوسرے تشبیہ مذنبین کو کہ نری محبت سزا سے بچنے میں کام نہ آئی تو کوئی اس نازی میں نہ رہے کہ بس غفلت محبت بدون اطاعت کے۔ سزائے جہنم سے بچالے گی۔ الحیصل محبت طبعی کا ہونا، تو مشاہدہ ہے۔ مزید کسی دلیل کی ضرورت نہیں۔ صرف ایک ضابطے کا اشکال ہے کہ محبت طبعی تو اضطراری اور غیر اختیاری ہوتی ہے۔ شریعت میں غیر اختیاری بات کا مطالبہ کیونکر درست ہوا۔ جواب یہ ہے کہ محبت طبعی کا منشاء محبت قرب ہوتا ہے۔ جہاں جس مقدار کا قرب ہوتا ہے وہاں محبت بھی اتنی ہوتی ہے حضور اقدس صلی اللہ علیہ وسلم کے قرب کی خود محبت کے پیدا کرنے والے نے خیر دی ہے۔ ارشاد ہے کہ:

”النبی اوتی بالمومنین من انفسہم“  
 ”یعنی نبی مؤمنین کے ساتھ خود ان کی جانوں سے بھی زیادہ تعلق رکھتے ہیں۔“

لہذا ایمان لاتے ہی اللہ اور رسول کے ساتھ خصوصی تعلق خود بخود طبعی طور پر پیدا ہو جاتا ہے۔ اس اندرونی طبعی تفسیر کو اس مثال سے سمجھیں کہ کسی عورت سے نکاح کرتے ہی اس عورت کی ماں جو پہلے غیر محرم تھی۔ وہ فوراً مرد کی محرم ہو جاتی ہے اب

وہ عورت و مرد دونوں خواہ دیندار متقی نہ بھی ہوں۔ ان میں اندرونی طور پر  
ایک ایسا تغیر آجاتا ہے کہ عورت ماں کی طرح عاقبتاً مامون قرار دی جاتی ہے  
سرور کائنات صلی اللہ علیہ وسلم کی  
⑥ مجبوریت عامہ کی ایک اور لطیف وجہ

امت کے علمائے ربانیین اور عارفین صحیح احادیث کی روشنی میں فرماتے  
ہیں کہ :

”کل کائنات کی اصل نور محمدی صلی اللہ علیہ وسلم ہے۔ اسی نور  
سے تمام کائنات کو وجود بخشا گیا ہے۔“

چنانچہ حضرت جابر بن عبد اللہ رضی اللہ عنہ فرماتے ہیں کہ :

”میں نے بارگاہ نبوی صلی اللہ علیہ وسلم میں عرض کیا یا رسول اللہ  
صلی اللہ علیہ وسلم یہ بتلائیے کہ اللہ تعالیٰ نے سب سے پہلے کس  
شے کو پیدا کیا۔ رسول اللہ صلی اللہ علیہ وسلم نے ارشاد فرمایا۔ اے

جابر اللہ تعالیٰ نے سب سے پہلے اپنے نور سے (یعنی اپنے  
نور کے فیض سے) تمہارے نبی صلی اللہ علیہ وسلم کے نور کو پیدا  
کیا، پھر تمام کائنات کا وجود ہوا۔ اب کائنات کی ہر شے کو اپنی اصل  
کی جانب جذب و کشش ایک فطری اور طبعی تقاضا ہے۔ جو ہر  
موجود میں پایا جاتا ہے، جن لوگوں نے اپنی فطرت کو زنگ آلود کر  
لیا۔ ان کا یہ احساس بھی معدوم ہو گیا۔ آخر زمانے میں جب قلوب  
سے صلاحیت ختم ہو جائے گی اور اسلام کی صلاحیت اور استعداد  
مفقود ہو جائے تو پھر اسلام اور ایمان ساری دنیا سے سمٹ کر



اپنے اصل مرکز میں محدود ہو جائے گا۔

جیسا کہ بخاری شریف میں ارشاد نبوی صلی اللہ علیہ وسلم ہے :

” بیشک ایمان مدینہ کی طرف ایسا کھینچ آئے گا۔ جیسا کہ سانپ اپنے سوراخ کی طرف کھینچ آتا ہے۔ کائنات کے ظہور کو حضرات عارفین نے مسلم شریف کی اس حدیث سے سمجھا ہے کہ فرمایا رسول اللہ صلی

اللہ علیہ وسلم نے ان اللہ تعالیٰ جمیل یعنی اللہ تعالیٰ الجمیل ہے اور جمال کے لئے ظہور مناسب ہے اور اللہ تعالیٰ چونکہ حکیم بھی ہیں

اس لئے حکمت کا تقاضا ہوا کہ ذات و صفات کا ظہور فرمادیں اور ذات و صفات کا ظہور ہوتا ہے افعال سے۔ جن کا تعلق تخلیق سے

ہے۔ اور اسی ظہور سے معرفت ہو سکتی ہے۔ اسی ظہور کے اقتضاء

یعنی چاہنے کو حُب سے بھی تعبیر کیا جاتا ہے۔ عارفین اسی حُب

کو اصطلاح میں تعین اول اور حقیقتِ محمدیہ بھی کہتے ہیں۔ جو کہ ساری

مخلوق کی اصل قرار دی گئی ہے۔ لہذا سید الکونین صلی اللہ علیہ وسلم

کی محبوبیت عامہ کا اثر انسانوں سے گزر کر حیوانوں اور جمادات

نباتات تک پہنچ گیا۔ البتہ جو مریض قلب، شقاوت ازلی کی وجہ

سے جانوروں اور پتھروں سے بھی گئے گزرے ہیں۔ ان میں

نہیں آیا۔ حجۃ الوداع میں سید الکونین حبیبِ خدا صلی اللہ علیہ وسلم

کے دست مبارک سے قربان ہونے کے لئے (قربانی کے وقت)

اونٹوں کا ایک دوسرے سے بڑھ کر پیش ہونا کہ ہر ایک جلد قربان

ہونا چاہتا تھا اور زبانِ حال سے کہتا تھا

سر بوقت ذبح اپنا اُن کے زیر پائے ہے  
یہ نصیب اللہ اکبر لوٹنے کی جائے ہے  
اور کچھور کے تنہ (اسطوانہ حقیقہ) کا حضور اقدس صلی اللہ علیہ وسلم  
کی جُدائی میں اس زور سے رونا کہ مسجد گونج گئی۔ درختوں کا  
حضور اقدس صلی اللہ علیہ وسلم کو بار بار سلام کرنا اور آپ کی رست  
کی شہادت دینا۔ حضور اقدس خاتم النبیین صلی اللہ علیہ وآلہ وسلم  
کے غلاموں کے لئے جنگلی درندوں کا مطیع ہونا اور ان کے لئے  
دریاؤں کا مسخر ہونا وغیرہ بے شمار واقعات جو کتب احادیث میں  
مشہور ہیں۔ اسی محبوبیت عامہ کا پتہ دیتے ہیں۔“

بخاری و مسلم میں ہے کہ :

”رسول اللہ صلی علیہ وسلم نے جبل اُحد کی طرف اشارہ کر کے  
فرمایا: ”هذا جبل يحبنا ونحبه“ یہ پہاڑ ہم سے محبت رکھتا  
ہے اور ہم اس سے محبت کرتے ہیں۔“

س ہر جلوہ پُر ضیاء رُخ انور کا نور ہے  
شانوں میں کیا بلند یہ شان حضور ہے

رحمۃ اللہ علیہ

(رسالہ ”شان حضور“ از حضرت مولانا بدر عالم صاحب مدنی)

یا رب صل وسلم دائماً ابداً علی حبیبک خیر الخلق کلہم

کسی بھی محبوب چیز سے اللہ و رسول صلی اللہ علیہ وسلم  
کی محبت کے کم ہونے پر وعید

⑤

اس فصل کے شروع میں ایمان کے لئے محبت کا ضروری اور مطلوب ہونا اور اُس کی

فضیلت بیان ہوئی۔ اب اس کے مقابلے میں محبت کی کمی پر اللہ جل شانہ کی طرف سے وعید بیان کی جاتی ہے۔ جو محبت کے وجوب پر دلالت کرتی ہے اللہ تعالیٰ کا ارشاد ہے :

”قل ان کان اباؤکم و ابناءؤکم و اخوانکم و ازواجکم“

(آلہ سورہ توبہ)

”جس کا ترجمہ یہ ہے کہ آپ اُن سے کہہ دیجیے کہ اگر تمہارے باپ اور بیٹے اور تمہارے بھائی اور بیبیاں اور تمہارا کنبہ اور مال جو تم نے کمائے ہیں اور وہ تجارت جس میں نکاحی نہ ہونے کا تم کو اندیشہ ہو اور وہ گھر جس کو تم پسند کرتے ہو (اگر یہ سب چیزیں) تم کو اللہ اور اس کے رسول صلی اللہ علیہ وسلم سے اور اس کی راہ میں جہاد کرنے سے زیادہ پیاری ہیں تو تم منتظر رہو۔ یہاں تک کہ اللہ تعالیٰ اپنا حکم (سزا) بھیج دیں۔ اللہ تعالیٰ بے حکمی کہہ نہیوالوں کو ان کے مقصود تک نہیں پہنچاتا۔“

## ثمراتِ محبت

حلاوتِ ایمان | حضرت انس رضی اللہ عنہ سے روایت ہے :

”فرمایا رسول اللہ صلی اللہ علیہ وسلم نے تین چیزیں ایسی ہیں کہ وہ جس شخص میں ہوں گی اس کو ان کی وجہ سے حلاوتِ ایمان نصیب ہوگی۔ ایک وہ شخص جس کے نزدیک اللہ تعالیٰ اور اس کے رسول

صلی اللہ علیہ وسلم سب ماسوا سے زیادہ محبوب ہوں۔ (یعنی جتنی محبت اس کو اللہ اور رسول سے ہو، اتنی کسی سے نہ ہو) اور ایک وہ شخص جس کو کسی بندے سے محبت ہو اور محض اللہ ہی کے لئے محبت ہو (یعنی کسی دنیوی عرض سے نہ ہو محض اس دہر سے محبت ہو کہ وہ شخص اللہ والا ہے) اور ایک وہ شخص جس کو اللہ تعالیٰ نے کفر سے بچالیا ہو اور اس بچالینے کے بعد وہ کفر کی طرف لے کر اس قدر ناپسند کرتا ہے جیسے آگ میں ڈالے جانے کو ناپسند کرتا ہے۔“

### حلاوتِ ایمان کے متعلق حضرت شیخ رحمۃ اللہ علیہ کے معارف

حضرت شیخ الحدیث نور اللہ مرقدہ اپنی تقریر (درس بخاری) میں فرماتے ہیں کہ حدیث بالا کے متعلق شرح فرماتے ہیں کہ:

”حلاوت سے مراد حلاوتِ قلبیہ ہے (یعنی حلاوتِ معنویہ) لیکن میں کہتا ہوں کہ اگر ہم اللہ کے احکام کی اسی طرح پابندی کریں جیسے کہ ہمیں حکم فرمایا ہے تو یقیناً حلاوتِ ایمان (حلاوتِ حسیہ ظاہریہ) ہمیں حاصل ہوگی۔ میں نے اپنے مشائخ کو دیکھا ہے کہ ان کو ذکر کے وقت ہمایوت ہی حلاوت حاصل ہوتی تھی یہ بات (مذکورہ صفات) اس وقت ہوگی جب کہ ایمان دل کی جڑ میں بیٹا ہو جائے اور یہ ایمان کے اندر نیچنگی لا الہ الا اللہ کی کثرت سے پیدا ہوتی ہے اور اس میں ذکر بالجہر ضروری نہیں بلکہ زبان سے

آہستہ آہستہ بھی کافی ہے۔“

محبت رسول سے رسول اللہ صلی اللہ

علیہ وسلم کا ساتھ نصیب ہونا

حضرت انس رضی اللہ عنہ سے روایت ہے کہ :

”پہنچے خدا صلی اللہ علیہ وسلم کی خدمت میں ایک دیہاتی حاضر ہوا اور عرض کیا یا رسول اللہ صلی اللہ علیہ وسلم قیامت کب آئے گی آپ نے فرمایا۔ تو نے اس کے لئے کیا سامان کر رکھا ہے (جو اس کے آنے کا اشتیاق ہے) اس نے عرض کیا کہ میں نے اس کے لئے کچھ نماز روزہ کا سامان تو نہیں کیا۔ مگر اتنی بات ہے کہ میں اللہ اور رسول صلی اللہ علیہ وسلم سے محبت رکھتا ہوں۔ رسول اللہ! صلی اللہ علیہ وسلم نے اس سے فرمایا کہ (قیامت میں) ہر شخص اسی کے ساتھ ہوگا۔ جس سے محبت رکھتا ہوگا۔ (سو تجھ کو میرا ساتھ نصیب ہوگا) اور جب رسول اللہ صلی اللہ علیہ وسلم کا ساتھ ہوگا تو اللہ تعالیٰ کا ہاتھ بھی ہوگا“

حضرت انس رضی اللہ عنہ فرماتے ہیں کہ :

”میں نے مسلمانوں کو اسلام لانے (کی خوشی) کے بعد کسی بات پر

اتنا خوش ہوتے نہیں دیکھا۔ جتنا اس پر خوش ہوئے“ (بخاری و مسلم)

**ف** | اس حدیث میں کتنی بڑی بشارت ہے کہ اگر زیادہ (نفل) عبادت کا بھی

ذخیرہ نہ ہو تو اللہ اور اس کے رسول صلی اللہ علیہ وسلم کی محبت سے اتنی بڑی دولت مل

جائے گی۔ (یہ حدیثیں تخریج الانبار العمرانی میں ہیں۔ کذافی نشر الطیب)

شانِ محبوبیت میں حرفِ آخر | قل ان کنتم تحبّون الله

فاتبعونی یحببکم  
 اللہ، آئیہ۔ اس میں فرمایا گیا ہے کہ اگر تم اللہ سے محبت رکھنے کا دعویٰ کرتے  
 ہو تو میرا اتباع کرو۔ اگر میرا اتباع کرو گے تو فقط یہ نہیں کہ اللہ تعالیٰ  
 سے تمہاری محبت مقبول و مقبّر ہو جائے گی بلکہ میرے اتباع کا نتیجہ اور ثمرہ  
 یہ ملے گا کہ تم خدا تعالیٰ کے محبوب بن جاؤ گے۔

اب ذرا غور کیجیے کہ جس کے پیچھے چلکر دوسرے لوگ محبوب رب العالمین  
 بن جائیں تو خود اس کی محبوبیت کی کیا شان ہوگی۔

جزا اللہ عنا سیدنا محمدًا صلی اللہ علیہ وسلم ما ہوا ہلہ

الابن ابی المجد

الایا محب المصطفیٰ زوحسابہ | سن رکھ لے عاشق مصطفیٰ صلی اللہ علیہ وسلم  
 کے۔ تو عشق میں خوب ترقی کر۔ اور اپنی  
 وضعیح لسان الذکر منک بطیبہ | زبان کو خوشبوئی ذکر نبوی سے خوب معطر  
 کہ اور اہل بطالت کی کچھ پرواہ مت  
 ولا تعبان بالمبطلین فانما | کر۔ کیونکہ علامت حب الہی کی اس کے  
 علامۃ حب اللہ حب حبیبہ۔ | حبیب صلی اللہ علیہ وسلم کی محبت ہے۔  
 (نشر الطیب)

نصبت کبریٰ | اس فصل میں خدا تعالیٰ اور اس کے رسول صلی اللہ علیہ وسلم  
 کی محبت کا جو مقام بیان ہوا۔ اس کے متعلق حضرت قاضی  
 ثناء اللہ نقشبندی رحمۃ اللہ علیہ اپنی تفسیر مظہری میں فرماتے ہیں کہ:

”محبت خدا و رسول صلی اللہ علیہ وسلم کا یہ مقام ایک نعمتِ کبریٰ ہے۔ مگر وہ صرف اللہ والوں کی صحبت و معیت ہی سے حاصل

ہوتی ہے۔ اسی لئے صوفیائے کرام اسکو خدمتِ مشائخ سے حاصل کرنا ضروری قرار دیتے ہیں“ (معارف القرآن)

اس کے متعلق حضرت شیخ الحدیث رحمۃ اللہ علیہ کا ملفوظ گزر چکا کہ :

”ایمان کی یہ پختگی لا الہ الا اللہ کی کثرت سے پیدا ہوتی ہے“

مشائخ کی خدمت میں ذکر ہی کو سیکھنا اور حاصل کرنا ہوتا ہے۔ مگر جب اس لاشن کی شرائط کے ساتھ ذکر سیکھا جاتا ہے تو اس سے تزکیہ ہو کر احسانی کیفیت حاصل ہو جاتی ہے اور اللہ کے فضل سے ایمان دل کی جڑ میں پوسٹ ہو جاتا ہے۔ اسی حالت کو بشارتِ ایمان سے بھی تعبیر کیا گیا ہے۔ محبت کے اس مقام میں ایمان کی شرینی حاصل ہوتی ہے۔ جو ہر مشقت و محنت کو لذیذ بنا دیتی ہے۔ رزقنا اللہ تعالیٰ و جمیع المسلمین جبہ و حب رسولہٰ کما یحب و یرضاه۔

حضور اقدس صلی اللہ علیہ وسلم کے اتباع

کا مقام یا اطاعتِ رسول کی اہمیت

① یہ شانِ محبوبیت ہے کہ اللہ تعالیٰ نے آیت شریفہ مذکورہ میں اتباعِ

سنت کو اپنی اور اپنے حبیب کی محبت کے درمیان رکھا اور اس کو اپنی

محبت اور اپنے پاک رسول صلی اللہ علیہ وسلم کی محبت کا معیار اور اس کی

علامت قرار دی۔

② ”در منشور“ میں کثرت سے روایات ذکر کی گئی ہیں کہ بہت سے لوگوں نے

یہ دعویٰ کیا کہ ہمیں اللہ تعالیٰ سے محبت ہے۔ اس پر یہ آیت نازل ہوئی۔  
 اللہ جل شانہ نے حضور اقدس صلی اللہ علیہ وسلم کے اتباع کو اپنی محبت کی  
 علامت قرار دی۔ حضرت ابن عمر رضی اللہ عنہما حضور اقدس صلی اللہ علیہ وسلم  
 کا ارشاد نقل کرتے ہیں کہ:

”تم میں سے کسی کا ایمان اس وقت تک کامل نہیں ہو  
 سکتا۔ جب تک کہ اس کی خواہشات اس کے تابع نہ بن  
 جائیں جو میں نے کہہ آیا ہوں“

③ حضرت ابودرداء رضی اللہ عنہ اسی آیت کی تفسیر میں حضور اقدس صلی اللہ علیہ وسلم  
 کا ارشاد نقل کرتے ہیں کہ:

”میرا اتباع کرو نیک کاموں میں، تقویٰ میں، تواضع  
 میں اور اپنے نفس کو ذلیل سمجھنے میں“

تو ہے مجموعہ خوبی و سراپائے جمال  
 کون سی تیری ادا دل کی طلبگار نہیں

④ مشہور صوفی شیخ ابوسلیمان دارانی رحمۃ اللہ علیہ فرماتے ہیں کہ:  
 ”میرے قلب پر بعض صوفیانہ رموز وارد ہوتے ہیں،  
 مگر میں انہیں بغیر دو گواہ کتاب و سنت کے قبول  
 نہیں کرتا“

⑤ قال اللہ تعالیٰ: ومن يطع الرسول فقد اطاع الله۔ الآیہ

یعنی اطاعت رسول خدا تعالیٰ کے حکم ہی کا ماننا ہے۔

اصل چیز اتباع سنت ہے اور جس کو پرکھنا ہو اسی معیار پر پرکھا جائے گا۔



جو شخص اتباعِ سنت کا جتنا زیادہ اہتمام کرے گا اتنا ہی اللہ کے نزدیک محبوب و مقرب ہوگا۔ روشن دماغی چاہے اس کے پاس کو بھی نہ آئی ہو اور جو اتباعِ سنت سے جتنا دور ہے۔ اللہ تعالیٰ سے بھی اتنا ہی دور ہے، چاہے وہ مفکر اسلام، مفکر دنیا، مفکر سموات بن جائے۔  
(اکابر علمائے دیوبند)

اسی طرح زبانی کلامی محبت پکارتا رہے اور بہت بھوم بھوم کمر جلس میں دو چار نعشیں پڑھ دے۔ اس سے حقیقی اور نافع محبت ثابت نہیں ہوتی۔

حُب رسول صلی اللہ علیہ وسلم کی ظاہری علامت یہ ہے کہ سنتِ نبوی کا پابند ہو اور بدعات سے متنفر ہو، شریعت (کتاب و سنت کے احکامات) کی نافرمانی نہ کرے۔

④ جو آنحضرت صلی اللہ علیہ وسلم کی نافرمانی کرتا ہے۔ وہ آپکا انکار

کرتا ہے: حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا ہے۔ ”میری تمام اُمت جنت میں جائے گی مگر جو انکار کرے“ صحابہ رضی اللہ تعالیٰ عنہم نے دریافت کیا یا رسول اللہ (صلی اللہ علیہ وسلم) وہ کون ہے جو آپ کا انکار کرتا ہے۔ آپ نے جواب دیا۔ جس نے میری اطاعت کی۔ وہ جنت میں داخل ہوا اور جس نے نافرمانی کی۔ اس نے مجھے نہ مانا اور میرا انکار کیا۔ (بخاری)

**ف** رسول اللہ صلی اللہ علیہ وسلم کے لائے ہوئے دین کو دل و زبان سے ماننا ایمان ہے اور اس کی اطاعت کرنا اس قلبی ایمان کی

علامت ہے اگر یہ علامت نہیں تو نافرمان اور منکر صورت میں یکساں ہیں۔  
 ④ نُتْمَت سے محبت - جنت کی کنجی ہے : حضرت انس رضی اللہ عنہ

سے روایت ہے کہ رسول اللہ صلی اللہ علیہ وسلم نے فرمایا:  
 ”جس نے میری نُتْمَت سے محبت کی۔ اس نے مجھ  
 سے محبت کی اور جس نے مجھ سے محبت کی۔ وہ میرے  
 ساتھ جنت میں ہوگا“ (مشکوٰۃ)

ف | اس حدیث سے معلوم ہوا کہ علامت آپ کی محبت کی۔ آپ  
 کی نُتْمَت کی محبت ہے اور آپ کی محبت کی فضیلت بھی ثابت ہوئی کہ  
 مفتاح الجنۃ ہے اور جنت کے ساتھ (جنت سے بڑھ کر نعمت)  
 حضور صلی اللہ علیہ وسلم کی معیت کی بھی موجب ہے۔



## فصل پنجم

تعظیم و توقیر اور احترام و ادب کا وجوب اور  
اس میں اکابر صحابہ کرام رضی اللہ عنہم کا عمل

رسول اللہ صلی اللہ علیہ وسلم کی اطاعت اور اتباع تو اُمت پر فرض ہونا بھی چاہیے تھا۔ کیونکہ انبیاء علیہم السلام کے بھیجنے کا مقصد ہی اس کے بغیر پورا نہیں ہوتا۔ لیکن حق تعالیٰ نے ہمارے رسول مقبول صلی اللہ علیہ وسلم کے بارے میں صرف اسی پر اکتفا نہیں فرمایا، بلکہ اُمت پر آپ کی تعظیم و توقیر اور احترام و ادب کو بھی لازم قرار دیا ہے اور قرآن کریم میں جا بجا اس کے ادب سکھائے ہیں۔ اللہ پاک نے شعائر اللہ کی تعظیم کرنے کو تقویٰ کی علامت قرار دیا۔ ارشاد ہے :

وَمَنْ يُعْظِمِ شَعَائِرَ اللَّهِ فَاَنْصَبْنَا مِنْ تَقْوَى الْقُلُوبِ - الْآیۃ  
اللہ کے حبیب صلی اللہ علیہ وسلم اعظم شعائر اللہ سے ہیں۔

سورۃ توبہ میں ہے :

مَا كَانَ لِأَهْلِ الْمَدِينَةِ وَمَنْ حَوْلِهِمْ مِنَ الْأَعْرَابِ أَنْ يَتَخَلَّفُوا  
عَنْ رَسُولِ اللَّهِ وَلَا يَرْغَبُوا بِأَنْفُسِهِمْ عَنْ نَفْسِهِ - الْآیۃ

اور سورۃ نور میں ارشاد ہے :

”انما المؤمنون الذین امنوا باللہ ورسولہ واذاکانوا  
معہ علی امر جامع لم یذہبوا حتی یتاذنوا“ الایہ۔

اور سورۃ احزاب میں ہے :

”وما کان لکم ان تؤذوا رسول اللہ الی قولہ تعالیٰ ان الذین  
یؤذون اللہ ورسولہ لعنہم اللہ فی الدنیا والآخرۃ واعدلہم عذاباً مہیناً“

اور سورۃ فتح میں ہے :

”انا ارسلناک شہداً ومبشراً ونذیراً لتؤمنوا باللہ ورسولہ  
وتعزروه وتوقروه وتسبحوه بکرةً واصیلاً“ الایہ۔

اور سورۃ حجرات میں ہے :

”یا ایہا الذین امنوا لاتقدموا الی قولہ تعالیٰ واللہ غفور رحیم“ الایہ۔

ان آیات کا حاصل یہ ہے کہ :

① مدینہ کے رہنے والوں کو اور جو دیہاتی اُن کے گرد و پیش رہتے ہیں۔ ان کو یہ  
زیبا نہ تھا کہ رسول اللہ صلی اللہ علیہ وسلم کا ساتھ نہ دیں اور اپنی جان کو  
ان کی جان سے عزیز سمجھیں۔ بس مسلمان تو وہی ہیں، جو اللہ پر اور اس کے  
رسول صلی اللہ علیہ وسلم پر ایمان رکھتے ہیں اور جب رسول صلی اللہ علیہ وسلم  
کے پاس کسی ایسے کام پر ہوتے ہیں۔ جس کے لئے مجمع کیا گیا ہے اور اتفاقاً  
وہاں سے جانے کی ضرورت پڑتی ہے تو جب تک آپ سے اجازت نہ لیں  
اور آپ اس پر اجازت نہ دیدیں۔ مجلس سے اٹھ کر نہیں جاتے۔ لے پیغمبر!  
جو لوگ آپ سے ایسے مواقع پر اجازت لیتے ہیں۔ بس وہی اللہ پر اور اُس کے

رسول صلی اللہ علیہ وسلم پر ایمان رکھتے ہیں تو جب یہ اہل ایمان لوگ ایسے مواقع پر اپنے کسی ضروری کام کے لئے آپ سے جانے کی اجازت طلب کریں تو ان میں سے آپ جس کے لئے مناسب سمجھ کر اجازت دینا چاہیں، اجازت دے دیا کریں اور اجازت دیکر بھی آپ ان کے لئے اللہ تعالیٰ سے مغفرت کی دعا کیا کیجئے۔ بلاشبہ اللہ تعالیٰ بخشنے والا مہربان ہے تم لوگ رسول اللہ صلی اللہ علیہ وسلم کے بلانے کو جب وہ کسی ضرورتِ اسلامیہ کے لئے تم کو جمع کریں۔ ایسا معمولی بلانا مت سمجھو۔ جیسا تم میں ایک دوسرے کو بلا لیتا ہے کہ چاہے آیا یا نہ آیا پھر آ کر بھی جب تک چاہا بیٹھا۔ جب چاہا اٹھ کر بے اجازت لئے چل دیا۔

② اور (حرمت ایذا بنوی صرف فضول جم کر بیٹھ جانے ہی کی صورت میں منحصر نہیں، بلکہ علی الاطلاق حکم ہے کہ) تم کو (کسی امر میں) جائز نہیں کہ رسول اللہ صلی اللہ علیہ وسلم کو کلفت پہنچاؤ اور نہ یہ جائز ہے کہ تم آپ کے بعد آپ کی بیبیوں سے کبھی بھی نکاح کرو۔ یہ خدا کے نزدیک بڑی بھاری معصیت کی بات ہے (اور جس طرح یہ نکاح ناجائز ہے ایسے ہی اس کا ذکر کرنا یا دل میں ارادہ کرنا سب گناہ ہے سو) اگر تم اس کے متعلق کسی چیز کو زبان سے ظاہر کر دو گے یا اس کے ارادہ کو دل میں پوشیدہ رکھو گے تو اللہ تعالیٰ (کو دونوں کی خبر ہوگی، کیونکہ وہ) ہر چیز کو خوب جانتے ہیں (پس تم کو اس پر سزا دیں گے اور ہم نے جو اوپر حجاب کا حکم دیا ہے اس سے بعضے مستثنیٰ بھی ہیں، جن کا بیان یہ ہے کہ) پیغمبر کی بیبیوں پر اپنے باپوں کے سامنے ہونے کے بارہ میں کوئی گناہ نہیں اور نہ اپنے بیٹوں کے

یعنی جس کے بیٹا ہو اور نہ اپنے بھائیوں کے اور نہ اپنے بھتیجیوں کے اور نہ اپنے بھانجیوں کے اپنے دین شریک اور نہ اپنے دینی شریک ٹور تولے کے اور نہ اپنی لونڈیوں کے (یعنی ان کے سامنے آنا جائز ہے) اور اے پیغمبر کی بیبیو! (ان احکام مذکورہ کے امتثال میں) خدا سے ڈرتی رہو۔ (کسی حکم کے خلاف نہ ہونے پاوے) بے شک اللہ ہر چیز پر حاضر ناظر ہے۔ (یعنی اس سے کوئی امر مخفی نہیں، پس خلاف میں احتمال سزا کا ہے) بیشک اللہ تعالیٰ اور اس کے فرشتے رحمت بھیجتے ہیں۔ ان پیغمبر صلی اللہ علیہ وسلم پر اے ایمان والو! تم بھی آپ پر رحمت بھیجا کرو اور خوب سلام بھیجا کرو۔ (تاکہ آپ کا حق عظمت جو تمہارے ذمہ ہے ادا ہو) بے شک جو لوگ اللہ تعالیٰ اور اس کے رسول صلی اللہ علیہ وسلم کو قصداً ایذا دیتے ہیں۔ اللہ تعالیٰ ان پر دنیا اور آخرت میں لعنت کرتا ہے اور ان کے لئے ذلیل کرنے والا عذاب تیار کر رکھا ہے۔

۳) اے محمد صلی اللہ علیہ وسلم ہم نے آپ کو اعمالِ اُمت پر قیامت کے دن گواہی دینے والا عموماً اور دنیا میں خصوصاً مسلمانوں کے لئے بشارت دینے والا اور کافروں کے لئے ڈرانے والا کر کے بھیجا ہے اور اے مسلمانو! ہم نے ان کو اس لئے رسول بنا کر بھیجا ہے تاکہ تم اللہ پر اور اس کے رسول صلی اللہ علیہ وسلم پر ایمان لاؤ اور اس کے دین کی مدد کرو اور اس کی تعظیم کرو (مقیدہ بھی کہ اللہ تعالیٰ کو موصوف بالکمالات منزہ عن النقائص سمجھو اور عملاً کرامات کرو) اور صبح شام اس کی تسبیح و تقدیس میں لگے رہو۔

۴) اے ایمان والو! اللہ ورسول کی اجازت سے پہلے تم کسی قول یا فعل میں

سبقت مت کیا کرو (یعنی جب تک قرآئین قویہ یا تصریح سے اذن گفتگو کا نہ ہو، گفتگو مت کرو) اور اللہ سے ڈرتے رہو بے شک اللہ تعالیٰ (تمہارے سب اقوال کو) سننے والا (اور تمہارے افعال کو) جاننے والا ہے (اور) لے ایمان والو! تم اپنی آوازیں پیغمبر صلی اللہ علیہ وسلم کی آواز سے بلند مت کیا کرو، اور نہ ان سے ایسے کھل کر بولا کرو۔ جیسے ایک دوسرے سے کھل کر بولا کرتے ہو (یعنی نہ بلند آواز سے بولو۔ جب کہ آپ کے سامنے بات کرنا ہو۔ گویا ہم ہی مخاطبت ہو اور نہ برابر کی آواز سے جب کہ خود آپ سے مخاطبت کرو) کبھی تمہارے اعمال برباد ہو جاویں اور تم کو خبر بھی نہ ہو، اس کا مطلب یہ ہے کہ رفع صوت کہ صورت بے باکی ہے اور جبر کہ جسم مابینہم گستاخی ہے۔ (نشر الطیب)

یہی وجہ ہے کہ صحابہ کرام رضوان اللہ علیہم اجمعین باوجودیکہ ہر وقت ہر حال میں آنحضرت صلی اللہ علیہ وسلم کے شریک کار رہتے تھے اور ایسی حالت میں احترام و تعظیم کے آداب ملحوظ رکھنا مہبت مشکل ہوتا ہے، لیکن ان کا یہ حال تھا کہ آیت مذکورہ نازل ہونے کے بعد حضرت صدیق اکبر رضی اللہ عنہ جب آنحضرت صلی اللہ علیہ وسلم کی خدمت میں کچھ عرض کرتے تو اس طرح بولتے تھے۔ جیسے کوئی پوشیدہ بات کو آہستہ کہا کرتا ہے، یہی حال حضرت عمر فاروق اعظم رضی اللہ عنہ کا تھا۔

(شفاء) (کچھ تفصیل رسالہ کے ختم پر بھی ہے)

حضرت عمرو بن عاص رضی اللہ عنہ فرماتے ہیں کہ رسول اللہ صلی اللہ علیہ وسلم سے زیادہ کوئی مجھے دنیا میں محبوب نہ تھا اور میرا یہ حال تھا میں آپ کی طرف نظر بھر کر دیکھ بھی نہیں سکتا تھا اور اگر کوئی مجھ سے آپ کا علیہ مبارک دریافت

کہے تو میں بیان کرنے پر اس لئے قادر نہیں کہ میں نے کبھی آپ کو نظر بھر کر دیکھا ہی نہیں۔

ترمذی نے حضرت انس رضی اللہ تعالیٰ عنہ سے نقل کیا ہے کہ مجلس صحابہ میں جب آنحضرت صلی اللہ علیہ وسلم تشریف لاتے تھے تو سب نیچی نظر میں کر کے بیٹھتے تھے، صرف صدیق اکبر اور فاروق عظیم رضی اللہ عنہما آپ کی طرف نظر کرتے اور آپ ان کی طرف نظر فرما کر تبسم فرماتے تھے۔

ابن ابی شریک رضی اللہ تعالیٰ عنہ فرماتے ہیں کہ میں، آپ صلی اللہ علیہ وسلم کی خدمت میں حاضر ہوا، کیا دیکھتا ہوں کہ آپ کے صحابہ (رضی اللہ عنہم) آپ کے ارد گرد (ادباً) اس طرح بے حس و حرکت خاموش بیٹھے ہیں گویا کہ ان کے سروں پر کوئی پرندہ (گھوم رہا) ہے۔ اس حدیث کو چار کتابوں میں روایت کیا ہے اور ترمذی نے اس کو صحیح کہا ہے۔

حضرت طلحہ رضی اللہ تعالیٰ عنہ کے قصہ میں ذکر ہے کہ آنحضرت صلی اللہ علیہ وسلم کے صحابہ آپ کی بیعت و عظمت کی وجہ سے آپ سے براہ راست سوال کرتے ہوئے ڈرتے تھے۔ اس لئے انہوں نے ایک دیہاتی شخص سے کہا کہ وہ آپ سے دریافت کرے کہ قرآن کریم میں منہم من قضیٰ نجبۃ کا مصداق کون شخص ہے۔ اس نے آپ سے پوچھا مگر آپ نے اُسے جواب نہ دیا۔ اس اثناء میں طلحہ اُنکے تو آپ نے فرمایا یہ وہ شخص ہیں۔ جو آیت بالا کا مصداق ہیں۔ (اس حدیث کو ترمذی نے روایت کیا ہے۔)



## حضور اقدس صلی اللہ علیہ وسلم کے آثار کے ساتھ صحابہ رضی اللہ عنہم کا تبرک حاصل کرنا

ذیل کی حدیث صحیح مسلم کی ہے | حضرت انس رضی اللہ تعالیٰ عنہ فرماتے ہیں کہ :

”میں نے آنحضرت صلی اللہ علیہ وسلم کو دیکھا کہ حجام آپ کا سر مونڈ رہا ہے۔ صحابہ رضی اللہ عنہم آپ کو گھیرے ہوئے بیٹھے ہیں اور مقصد صرف یہ ہے کہ جو بال آپ کے سر مبارک سے گرے وہ کسی نہ کسی کے ہاتھ پڑ جائے“ (اس حدیث کو مسلم نے روایت کیا ہے)

یہ حدیث مسلم و بخاری میں ہے | حضرت ام سلیم رضی اللہ عنہا جو حضرت انس بن مالک رضی اللہ عنہ

کی والدہ ہیں۔ ایک نیک مائی ہیں۔ نبی صلی اللہ علیہ وسلم کبھی کبھی دو پہر کو ان کے گھر سوتے، بستر چڑے کا تھا۔ حضور صلی اللہ علیہ وسلم کو پسینہ بہت آیا کرتا تھا۔ حضرت ام سلیم رضی اللہ عنہا پسینے کی بوندوں کو جمع کر لیتیں اور شیشی میں بہ احتیاط رکھ لیتی تھیں۔ نبی صلی اللہ علیہ وسلم نے ان کو ایسا کرتے دیکھا تو پوچھا یہ کیا اہو نے کہا کہ :

عرقك نجعله في طيبنا وهو من اطيب الطيب۔  
یہ حضور صلی اللہ علیہ وسلم کا پسینہ ہے ہم اسے عطر میں ملا لیں گی اور یہ تو سب عطر

سے بڑھکر عطر ہے۔ (متفق علیہ)

اور مسلم کی روایت میں یہ بھی اضافہ ہے کہ جب ان سے حضور اقدس صلی اللہ علیہ وسلم

نے دریافت فرمایا کہ اس کا کیا کرتی ہو؟ تو انہوں نے عرض کیا: ” ہم اُسے اپنے بچوں کے لئے باعث برکت اور تبرک سمجھتے ہیں۔ آپ صلی اللہ علیہ وسلم نے فرمایا: ”أَضْنَبْتُ“ تم نے ٹھیک کیا۔ بعض صحیح روایات سے تو یہاں تک معلوم ہوتا ہے کہ آپ صلی اللہ علیہ وسلم خود اپنے مبارک بالوں کو صحابہ کرام رضی اللہ عنہم میں تقسیم فرمایا کرتے تھے۔ (صحیح بخاری و مسلم)

صحیح بخاری باب غزوة الطائف میں ایک حدیث ہے کہ:

” رسول اللہ صلی اللہ علیہ وسلم نے ایک پانی کے برتن میں کلی کمرے حضرت ابو موسیٰ اور حضرت بلال رضی اللہ عنہم کو عطا فرمایا کہ اس کو پی لیں اور اپنے چہرے پر مل لیں۔ ام المؤمنین حضرت ام سلمہ رضی اللہ عنہا پر وہ کے پیچھے یہ واقعہ دیکھ رہی تھیں۔ انہوں نے اندر سے آواز دے کر ان دونوں بزرگوں سے کہا کہ اس تبرک میں سے کچھ اپنی ماں یعنی اُمّ سلمہ رضی اللہ عنہا کے لئے چھوڑ دینا۔“

(اس حدیث میں ظاہر ہے کہ نزول حجاب کے بعد ازواج مطہرات رضی اللہ عنہن گھروں اور پردوں کے اندر رہتی تھیں)

فائدہ: اس روایت میں یہ بات بھی قابل نظر ہے کہ ازواج مطہرات رضی اللہ عنہن بھی رسول اللہ صلی اللہ علیہ وسلم کے تبرکات کی ایسی ہی مشائق تھیں جیسے دوسرے مسلمان، یہ بھی آپ کی ذات اقدس ہی کی خصوصیت تھی۔ ورنہ بیوی سے جو بے تکلفی شوہر کو ہوتی ہے۔ اس کے ساتھ اس کے تقدس و تعظیم کا یہ درجہ قائم رہنا عادتاً ناممکن ہے۔

(معارف القرآن)

اُوہم محبت کریں اور محبت کرنا ان سے سیکھیں۔ جن کو خدا نے خود اپنے پیارے

کی محبت و صحبت کے لئے چُن لیا تھا۔

یہ یاد رکھنا چاہیے کہ محبت ہی ادب و توقیر سکھاتی ہے اور محبت ہی اتباع و اطاعت پر آمادہ کرتی ہے۔ تعظیم وہی تعظیم ہے۔ جس کا منشاء محبت ہو اور اکرام وہی اکرام ہے۔ جس کا مبداء محبت ہو۔

① عروہ بن مسعود ثقفی کو قریش نے صلح حدیبیہ سے پیشتر اپنا سفیر بنا کر حضور عالی میں روانہ کیا تھا۔ اُسے سمجھایا گیا تھا کہ مسلمانوں کے حالات کو ذرا غور سے دیکھے اور قوم کو آ کر بتائے۔ عروہ نے دیکھا کہ نبی صلی اللہ علیہ وسلم وضو کرتے ہیں تو بقیہ آپ وضو پر صحابہ رضی اللہ عنہم یوں گرے پڑتے ہیں۔ گویا ابھی لڑ پڑیں گے۔ حضور صلی اللہ علیہ وسلم کے لب (لعاب دہن) وغیرہ کو زمین پر گرنے نہیں دیتے۔ وہ کسی نہ کسی کے ہاتھ ہی پر روک لیا جاتا ہے۔ جسے وہ منہ پر مل لیتے ہیں۔ حضور صلی اللہ علیہ وسلم کوئی حکم دیتے ہیں تو تعمیل کے لئے سب دوڑے پھرتے ہیں۔ حضور صلی اللہ علیہ وسلم کچھ بولتے ہیں تو سب چُپ ہو جاتے ہیں۔ تعظیم کا یہ حال ہے کہ حضور صلی اللہ علیہ وسلم کی جانب آنکھ اٹھا کر نہیں دیکھتے۔ عروہ نے یہ سب کچھ دیکھا اور قوم سے آ کر بیان کیا:

و لوگو! میں نے کسریٰ کا دربار بھی دیکھا اور قیصر کا دربار بھی دیکھا نجاشی کا دربار بھی دیکھا۔ مگر اصحابِ محمد (رضی اللہ تعالیٰ عنہم) جو تعظیم محمد صلی اللہ علیہ وسلم کی کرتے ہیں، وہ تو کسی بادشاہ کو بھی اپنے ملک میں حاصل نہیں۔“

② امام بخاری رحمۃ اللہ علیہ کی روایت: امام بخاری رحمۃ اللہ علیہ کا

بیان ہے کہ حضرت ابن سیرین رحمۃ اللہ علیہ فرماتے ہیں کہ:  
 ”و میں نے حضرت عبیدہ رضی اللہ تعالیٰ عنہ سے عرض کیا کہ مجھے  
 حضرت انس رضی اللہ تعالیٰ عنہ یا اُن کے گھرانے سے حضور اقدس  
 صلی اللہ علیہ وسلم کے چند بال مبارک ملے ہیں تو انہوں نے فرمایا  
 کہ اگر میرے پاس آپ صلی اللہ علیہ وسلم کا ایک بال بھی ہو تو مجھے  
 دنیا و ما فیہا سے زیادہ محبوب ہو“ (صحیح بخاری کتاب الوضوء)  
 ایک اور صحیح حدیث میں آتا ہے کہ:

”أم المؤمنین حضرت ام سلمہ رضی اللہ عنہما کے پاس لوگ بیماروں  
 کے لئے پانی بھیجتے تو آپ (رضی اللہ عنہما) حضور صلی اللہ علیہ وآلہ وسلم  
 کے اُن مبارک بالوں کو جو آپ نے ایک نلکی یا نول میں رکھے ہوتے  
 تھے۔ اس پانی میں ہلا دیتیں اور وہ پانی پھر مریض کو پلوا دیتیں“  
 (بخاری کتاب الوضوء)

③ یہ روایت امام مسلم کی ہے۔ جبہ مبارک سے قترک: امام مسلم رحمۃ اللہ  
 نے اسماء بنت ابی بکر رضی اللہ تعالیٰ عنہما سے روایت کی ہے کہ:  
 ”وہ حضور اقدس صلی اللہ علیہ وسلم کے طیالسی جبہ کو  
 دھو کر مریضوں کو شفا کے لئے اس کا پانی پلاتی تھیں

فَنَحْنُ نَفْسِلِمَا لِلْمَرْضَى نَسْتَشْفَى بِهَا۔

(صحیح مسلم کتاب الباس ج ۲)

مذکورہ بالا احادیث صحیح کتابوں سے لی گئی ہیں اور یہ اُن بیسیوں احادیث میں سے  
 چند ایک ہیں، ہم طوالت کے خوف سے ان روایات پر ہی اکتفا کرتے ہیں اور

یہ تمام اس بات پر دال ہیں کہ حضرات صحابہ کرام رضی اللہ عنہم حضور اقدس صلی اللہ علیہ وآلہ وسلم سے منسوب اور اُن سے وابستہ اشیاء سے بھی کس قدر محبت کرتے تھے اور اُن سے تبرک بھی حاصل کرتے تھے۔

④ زید بن وثنہ رضی اللہ تعالیٰ عنہ کو کفار نے پکڑ لیا اور قریش نے قتل کے لئے ان سے خرید لیا تھا۔ جب ان کو سولی دینے کے لئے چلے تو ابوسفیان بن حرب نے ان سے کہا۔ زید تجھے خدا ہی کی قسم۔ تم چاہتے ہو؟ کہ محمد صلی اللہ علیہ وسلم کو پھانسی دی جاتی اور تم اپنے گھر میں آرام سے ہوتے۔

زید نے کہا۔ خدا کی قسم میں تو یہ بھی نہیں چاہتا کہ میری رہائی کے بدلے نبی صلی اللہ علیہ وآلہ وسلم کے پائے مبارک میں اپنے گھر کے اندر بھی کانٹا لگے۔

ابوسفیان حیران رہ گیا اور یوں کہا کہ میں نے تو کسی کو بھی نہ دیکھا۔ جو دوسرے شخص سے ایسی محبت رکھتا ہو۔ جیسے اصحاب محمد رضی اللہ عنہم کو محمد صلی اللہ علیہ وسلم سے ہے۔

⑤ عبید اللہ بن یزید صحابی رضی اللہ عنہ کا ذکر ہے۔ انہوں نے نبی صلی اللہ علیہ وسلم سے عرض کی کہ حضور صلی اللہ علیہ وسلم مجھے اہل و مال سے زیادہ پیارے ہیں۔ جب حضور مجھے یاد آتے ہیں تو میں گھر میں ٹنک نہیں سکتا۔ آتا ہوں اور حضور کو دیکھ کر تسلی پاتا ہوں۔ مگر میں اپنی موت اور حضور صلی اللہ علیہ وسلم کی موت کا تصور کر کے کہتا کرتا ہوں کہ حضور تو فردوس میں انبیاء علیہم السلام

کے بلند درجہ پر ہوں گے۔ میں اگر مہشت میں پہنچا بھی تو کسی ادنیٰ مقام میں ہوں گا اور وہاں حضور صلی اللہ علیہ وسلم کا دیدار نہ پاسکوں گا۔ نبی صلی اللہ علیہ وسلم نے اُسے یہ آیت پڑھ کر سنائی اور اُس کے قلب کو سکینہ عطا فرمایا۔

ومن يطع الله والرسول  
فاولئك مع الذين انعم الله  
عليهم - الآية  
جو کوئی اللہ اور رسول کی اطاعت  
کرتا ہے وہ ان لوگوں کے ساتھ ہوگا  
جن پر خدا کا انعام ہوا۔

ایک اور صحابی رضی اللہ عنہ کا ذکر ہے۔ وہ نبی صلی اللہ علیہ وسلم کی خدمت میں آتے تو حضور صلی اللہ علیہ وسلم ہی کی جانب تاک لگاتے دیکھتے بستے نبی صلی اللہ علیہ وسلم نے پوچھا۔ یہ کیا بات ہے۔ وہ بولے میں سمجھتا ہوں کہ دنیا ہی میں اس دیدار کی مہار لوٹ لوں۔ آخرت میں حضور صلی اللہ علیہ وسلم کے مقابلہ رفیعہ تک تو ہماری رسائی بھی نہ ہوگی۔ اس واقعہ پر اللہ تعالیٰ نے آیت بالا ومن يطع الله والرسول کو نازل فرمایا۔

اور نبی صلی اللہ علیہ وسلم نے حدیث انس رضی اللہ عنہ میں صاف ہی فرمایا:  
من احبني كان معي في الجنة  
جو کوئی مجھ سے محبت رکھتا ہے۔ وہ  
میرے ساتھ جنت میں ہوگا۔

اس حدیث کی ابتداء میں ہے کہ نبی صلی اللہ علیہ وسلم نے مجھ سے فرمایا اگر تو ایسی صبح و شام میں زندگی بسر کر سکتا ہے کہ تیرے دل میں کسی کاکینہ نہ ہو۔ تو ضرور ایسا ہی کہہ۔ پھر فرمایا۔ یہی میری روش ہے۔ جس نے میری روش کو زندگیا۔ اُس نے مجھ سے محبت کی۔  
(رواہ الترمذی)

④ جنگ اُحد کا ذکر ہے۔ ایک عورت کا بیٹا۔ بھائی۔ شوہر قتل ہو گئے تھے وہ مدینہ سے نکل کر میدان جنگ میں آئی۔ اس نے پوچھا کہ نبی صلی اللہ علیہ وسلم کیسے ہیں۔ لوگوں نے کہا بحمد اللہ وہ تو بخیریت ہیں جیسا کہ تو چاہتی ہے۔ بولی نہیں مجھے دکھا دو کہ حضور صلی اللہ علیہ وسلم کو دیکھ لوں۔ جب اس کی نگاہ چہرہ مبارک پر پڑی۔ تو وہ جوش دل سے بول اُٹھی۔ کل مصیبت بعدك اجل، آپ زندہ ہیں۔ تو اب ہر مصیبت کی برداشت آسان ہے۔

⑤ عبداللہ بن ابی رئیس المنافقین تھا اور اس کا بیٹا عبداللہ رضی اللہ عنہ صادقین میں سے تھا۔ اس نے نبی صلی اللہ علیہ وسلم سے گزارش کی  
لَوَسَّئْتُ لَا تَيْتَ بِرَأْسِي - اگر حضور صلی اللہ علیہ وسلم چاہیں تو میں اپنے باپ کا سر کاٹ کر لے آؤں۔ نبی صلی اللہ علیہ وسلم نے انکار فرمادیا۔  
⑥ نبی صلی اللہ علیہ وسلم نے صلح حدیبیہ کے موقع پر عثمان غنی رضی اللہ عنہ کو مکہ میں اپنا سفیر بنا کر بھیجا۔ قریش نے کہا۔ تم بیت الحرام میں آ گئے ہو۔ طواف تو کر لو۔ انہوں نے جواب دیا کہ نبی صلی اللہ علیہ وسلم سے پیشتر کبھی طواف نہ کروں گا۔

⑦ حضرت علی مرتضیٰ رضی اللہ عنہ سے کسی نے پوچھا کہ رسول اللہ صلی اللہ علیہ وسلم کے ساتھ تمہاری محبت کیسی ہوتی تھی۔ فرمایا بخدا نبی صلی اللہ علیہ وسلم تم کو مال و اولاد فرزند و مادر سے زیادہ محبوب اور اس سے زیادہ پیارا

تھے، جیسا ٹھنڈا پانی پیاسے کو ہوتا ہے۔

## جذباتِ محبت کو دیکھنا، ہو تو اس وقت دیکھو جب کوئی صحابی نبی صلی اللہ علیہ وسلم کا ذکر کرتا ہو

حضرت انس رضی اللہ تعالیٰ عنہ فرماتے ہیں :

کان رسول اللہ صلی اللہ علیہ وسلم من احسن الناس خلقاً ولا مسست خزراً ولا حریراً ولا شیئاً کان الین من کف رسول اللہ صلی اللہ علیہ وسلم ولا شممت مسکا قط ولا عطراً کان اطیب من عرق النبی صلی اللہ علیہ وسلم۔	رسول اللہ صلی اللہ علیہ وآلہ وسلم خوش خلقی میں سب سے بڑھے ہوئے تھے۔ میں نے رشیم کا دبیز یا باریک کپڑا یا کوئی اور شے ایسی نہیں چھوئی جو نبی صلی اللہ علیہ وآلہ وسلم کی ہتھیلی سے زیادہ نرم ہو میں نے کبھی کوئی کستوری یا کوئی عطر ایسا نہیں سونگھا جو نبی صلی اللہ علیہ وآلہ وسلم کے پسینہ سے زیادہ خوشبو والا ہو۔
---	--

جابر بن سمرہ رضی اللہ عنہ سے کسی شخص نے پوچھا کہ کیا نبی صلی اللہ علیہ وآلہ وسلم کا چہرہ تلوار جیسا چمکیلا تھا تو بول اُٹھے :

لا بل کان مثل الشمس نہیں نہیں حضور صلی اللہ علیہ وسلم کا

۱۔ یہ مثال عرب جیسے ملک میں بخوبی مجھ میں آسکتی ہے۔ جہاں پانی نہ ملنے سے بیسیوں اشخاص جنگلوں میں مرجایا کرتے تھے۔

۲۔ شامل ترمذی صحیحین میں عطر کی جگہ عنبر اور عرق کی جگہ لائحہ ہے۔



والقمر۔ ۱۰ چہرہ تو آفتاب و ماہتاب جیسا تھا۔

حضرت انس رضی اللہ عنہ کہتے ہیں :  
 کان رسول اللہ صلی اللہ علیہ  
 وسلم ازہر اللون کان عرقہ  
 بنی صلی اللہ علیہ وآلہ وسلم کازنگ سفید  
 روشن تھا۔ پسینہ کی بوند حضور صلی اللہ علیہ وسلم  
 کے چہرہ پر ایسی نظر آتی تھی، جیسے موتی۔  
 اللؤلؤ۔ ۱۱

حضرت جابر بن سمرہ رضی اللہ تعالیٰ عنہ کہتے ہیں کہ :

”بنی صلی اللہ علیہ وسلم مسجد سے نکل کر گھر کو چلے تو بچوں نے حضور اقدس  
 صلی اللہ علیہ وسلم کو گھیر لیا۔ حضور صلی اللہ علیہ وسلم ہر ایک کو پیار دیتے  
 (پیار کرتے تھے) اس کے منہ پر ہاتھ پھیرتے تھے۔ میرے رُشار پر  
 بھی حضور صلی اللہ علیہ وسلم نے ہاتھ رکھا۔ میرے ٹھنڈک سی پڑ گئی اور  
 ایسی خوشبو آئی۔ گویا وہ ہاتھ ابھی عطر دان سے نکالا گیا تھا۔“  
 حضرت علی رضی اللہ تعالیٰ عنہ فرماتے ہیں کہ :

من راہ بديعة هابه ومن  
 خالطه معرفة احبه فيقول  
 ناعته ثم ارقبله ولا بعده  
 مثله۔ ۱۲  
 جو کوئی بیکایک حضور صلی اللہ علیہ وسلم کے  
 سامنے آجاتا۔ وہ دہل جاتا۔ جو بچان کر  
 آ بیٹھتا۔ وہ شیدا ہو جاتا۔ دیکھنے والا کہا  
 کر تاکہ میں نے حضور صلی اللہ علیہ وسلم جیسا  
 کوئی بھی اس سے پہلے یا پیچھے نہیں دیکھا۔  
 زینب بنت ممدود صحابیہ ہیں۔ ان سے عمار بن یاسر کے پوتے نے کہا کہ نبی صلی اللہ علیہ وسلم

کا کچھ علیہ بیان فرمائیے۔ انہوں نے فرمایا:

لو رأیتہ رأیت الشمس  
طالعة۔  
اگر تو حضور صلی اللہ علیہ وسلم کو دیکھ لیتا  
تو سمجھتا کہ سورج نکل آیا۔

جابر بن سمرہ رضی اللہ عنہ کہتے ہیں۔ چاندنی رات تھی۔ نبی صلی اللہ علیہ وسلم  
حلمہ حمراء اوڑھے ہوئے لیٹے تھے۔ میں کبھی چاند کو دیکھتا تھا۔ کبھی حضور صلی اللہ علیہ وسلم  
پر نگاہ ڈالتا تھا۔

فاذا هو احسن عندی من  
القمر۔ لہ  
بالآخر میں نے تو یہی سمجھا کہ حضور صلی اللہ  
علیہ وسلم چاند سے زیادہ خوشنما ہیں۔  
اس روایت میں لفظ عندی عجیب طور پر لذت دید اور ذوق نظارہ کو ظاہر  
کمر رہا ہے۔

وہی چہرہ جس کے دیدار سے جابر رضی اللہ عنہ کی آنکھیں روشن ہوتی ہیں۔  
عبداللہ بن سلام رضی اللہ عنہ کے قلب کو منور کرتا ہے۔ حدیث ترمذی میں ہے  
حضرت عبداللہ رضی اللہ عنہ کہتے ہیں۔ میں آپ کو دیکھنے گیا تھا۔ فلما استبینت  
وجہہ عرفت ان وجہہ لیس بوجہ کذاب۔ یعنی مجھے تو چہر نظر آتے  
ہی عرفان ہو گیا کہ جھوٹے میں یہ بات کہاں۔

حضرت عمر رضی اللہ عنہ ایام خلافت میں رات کو گشت کے لئے نکلے سن کر ایک  
خورت دھنک رہی ہے اور یہ اشعار پڑھ رہی ہے۔

علی محمد صلوة الابرار  
صلی علیہ الطیبون الاخیر

قد كان قواما بكي بالاسحار ياليت شعري والمنايا اطوار

هل تجمعي وحيبي الدار

حضرت عمر وہیں بیٹھ گئے، روتے رہے اور چند دن تک صاحبِ فراش ہے مجھے جذباتِ محبت کا دکھانا مقصود ہے۔

ذرا حسان بن ثابت کے ان اشعار کو دیکھو، جو وفاتِ نبوی صلی اللہ علیہ وسلم پر ہیں کہ :

حيناً يقبك التراب لم يفتني

أقيم بعدك بالمدينة بينهم

فظلت بعد وفاته متلدداً

او حل امر الله فينا عاجلاً

فتقوم ساعتنا فنلقى طيباً

والله اسمع ما حيتُ بهالك

صلى الاله ومن يحف بعرشه

والطيبون على المبارك احمد

ترجمہ : جب مٹی نے آپ کو چھنپایا۔ تو مجھے دریغ آتا تھا کہ میں کیوں

اس سے پیشتر قبر میں نہیں جا چکا تھا۔ کیا اب میں حضور صلی اللہ علیہ وسلم

کے بعد مدینہ میں لوگوں کے اندر بھی بیٹھا کروں گا۔ ہائے افسوس! میں

لہ محمد پر ابرار کے درود اس پر طیبون و اشیار درود پڑھ رہے ہیں۔ وہ تو راتوں کو جاگنے والے سحر کو رونے والے تھے۔ موت تو بہتری طرح آتی ہے۔ کاش! مجھے یقین ہو جائے کہ مرنے کے بعد بھی مجھے حضور کی زیارت ہوگی۔

پیدا ہی نہ ہوا ہوتا۔ میں تو وفات نبی صلی اللہ علیہ وسلم کے بعد از ہوش رفتہ بن گیا ہوں۔ کاش! کوئی کالا سانپ آئے۔ مجھے ڈس جائے یا الہی آج ہی یا کل ہی تک موت آجائے یا قیامت ہی کھڑی ہو جائے کہ ہم طیب پاک کریم النفس جمیل الشیم نبی صلی اللہ علیہ وآلہ وسلم سے جا ملیں۔ خدا خوب سُنتا ہے۔ میں تو جب تک زندہ رہوں گا محمد نبی صلی اللہ علیہ وسلم پر روتا ہی رہوں گا۔ خدا اور حاملانِ عرش اور سب طیب لوگ احمد صلی اللہ علیہ وسلم پر درود بھیجیں۔

**حضرت بلال رضی اللہ تعالیٰ عنہ کے اذان دینے پر حالت**

حضرت بلال رضی اللہ تعالیٰ عنہ جن کو حضرت عمر رضی اللہ عنہ سیدنا بلال رضی اللہ عنہ فرمایا کرتے تھے :

”بیت المقدس کی فتح کے بعد حضرت بلال رضی اللہ عنہ کا قیام ملک شام میں تھا، ایک دن اُن کو حضور صلی اللہ علیہ وسلم کی خواب میں زیارت ہوئی، ارشاد فرمایا۔ بلال! یہ کیا جفا ہے کہ میری زیارت کرنے کا وقت نہیں آتا، یہ خواب دیکھتے ہی حضرت بلال رضی اللہ تعالیٰ عنہ کی آنکھ کھلی تو نہماست نکلین، خوفزدہ، پریشان تھے، فوراً اونٹ پر سوار ہو کر مدینہ طیبہ حاضر ہوئے اور روتے ہوئے مزارِ پاک پر حاضر ہوئے۔ حضرت حسن اور حضرت حسین رضی اللہ عنہما خبر سُن کر تشریف لائے اور بلال رضی اللہ عنہ سے اذان کہنے کی فرمائش کی، یہ ان سے مل کر لپٹ گئے اور صاحبزادوں کی تعمیل و ارشاد میں اذان کہی،

آوازِ سُکھ گھروں سے مرد عورتیں بے قرار روتی ہوئی نکل آئیں اور حضور صلی اللہ علیہ وسلم کے زمانہ کی یاد نے سب ہی کو تڑپا دیا۔  
یہاں استدلال اس خواب سے نہیں ہے، بلکہ حضرت بلال رضی اللہ عنہ کے سفر سے ہے، (زیارت کے لئے یہ عمل خصوصی صحابی کا ہے) اور یہ عمل اکابر صحابہ رضی اللہ عنہم کے سامنے کا ہے اور کسی سے اس پر انکار ثابت نہیں جس کو علماء کرام صحابہ کے اجماع سکوتی سے تعبیر کرتے ہیں اور حضرت عمر بن عبدالعزیز رضی اللہ تعالیٰ عنہ مستقل قاصد مدینہ پاک بھیجا کرتے تھے تاکہ قبر اطہر پر ان کا سلام پہنچائے۔

### علاماتِ حُبِّ النبی صلی اللہ علیہ وسلم

صحابہ رضی اللہ تعالیٰ عنہم سمجھے ہوئے تھے کہ محبت صرف ایمانے لفظی سے ثابت نہیں ہو سکتی ہے۔ وود الغفور نے بھی ان لوگوں کو جو محبت خدا کا دعویٰ رکھتے تھے۔ صاف طور پر فرما دیا تھا۔

قل ان کنتم تحبون اللہ  
اگر خدا سے محبت ہے تو رسول صلی اللہ  
فاتبعونی۔  
علیہ وآلہ وسلم کا اتباع کرو۔

اس لئے صحابہ رضی اللہ عنہم نے اتباع رسول صلی اللہ علیہ وآلہ وسلم میں وہ وہ کام کئے۔ جو ہزاروں سال تک اسلام کی صداقت اور صحابہ رضی اللہ عنہم کے خلوص اور محبت النبی صلی اللہ علیہ وآلہ وسلم کے صحیح معنی کا مفہوم ظاہر کرتے رہینگے۔ صحابہ رضی اللہ تعالیٰ عنہم کے حالات سے واضح ہوتا ہے کہ وہ نبی صلی اللہ علیہ وسلم کا ادب اور توقیر و تعظیم کیونکر کیا کرتے تھے۔ مغیرہ رضی اللہ عنہ کی روایت میں ہے

کہ اگر صحابی رضی اللہ عنہ کو حضور کے در دولت پر دستک کی بھی ضرورت پڑا کرتی تو وہ اپنے ناختنوں کے ساتھ دروازہ کو کھٹکھٹایا کرتا تھا۔

کوئی صحابی رضی اللہ عنہ حضور صلی اللہ علیہ وسلم کے سامنے ایسی آواز سے نہ بولتا کہ اس کی آواز حضور صلی اللہ علیہ وسلم کی آواز سے اونچی ہوتی۔ اس آداب کی تعظیم خود خدائے برتر نے دی تھی۔

لا ترفعوا اصواتکم فوق صوت النبی۔  
لوگو! اپنی آواز کو نبی صلی اللہ علیہ وسلم کی آواز سے بلند نہ کرو۔

آئمہ اعلام اس حکم کو دوام کے لئے قرار دیتے ہیں۔ حدیث نبوی صلی اللہ علیہ وسلم صوت النبی ہے۔ حدیث پاک کے ہوتے اپنی قال و قیل کو پیش کرنا یا اپنی رائے اور سمجھ کو شامل کرنا صوت النبی صلی اللہ علیہ وسلم پر اپنی صوت کو بلند کرنا ہے نہی بالا کے ساتھ اللہ تعالیٰ نے ان لوگوں کی مدح بھی فرمائی ہے جو ان آداب کی پابندی کرتے ہیں۔ فرمایا:

ان الذین یفضعون اصواتہم عند رسول اللہ اذ لکث الذین امتحن اللہ قلوبہم للتقوی۔  
جو لوگ رسول اللہ صلی اللہ علیہ وسلم کے سامنے اپنی آواز کو پست رکھتے ہیں یہ وہی ہیں۔ جن کے دلوں کا امتحان خدا تعالیٰ نے تقویٰ میں لیا ہے۔

پس محبتہ انبی صلی اللہ علیہ وسلم کی ایک علامت ہمارے لئے یہ ہے کہ حضور صلی اللہ علیہ وسلم کے کلام اور فرمودہ کی عزت ہمارے دل میں ہو اور جب کوئی حکم صحیح طور پر نبی معصوم صلی اللہ علیہ وسلم سے جس کی اطاعت خدا نے ہم پر فرض کی ہے ہم کو مل جائے۔ اس وقت اس کی قبولیت اور تعمیل میں ہم کو ذرا تاامل اور عذر

باقی نہ رہے۔

محبتِ انبی صلی اللہ علیہ وسلم کی ایک علامت یہ ہے کہ حضور صلی اللہ علیہ وسلم

کا ذکر غیر زبان پر اکثر جاری رہے۔ حدیث میں ہے کہ:

من احب شیئاً اکثر  
جس کسی کو کوئی چیز پیاری ہوتی ہے

ذکرہ۔ ۱۰  
وہ اس کا ذکر اکثر کیا کرتا ہے۔

محبتِ انبی صلی اللہ علیہ وسلم کی ایک علامت یہ ہے کہ حضور اقدس

صلی اللہ علیہ وسلم پر درود شریف کی کثرت کی جائے۔ کم از کم کثرت کی تعداد حضرت

گنگوہی قدس سرہ نے تو تین سو لکھی ہے۔ لیکن حب مقدور کم و بیش کوئی مقدار ضرور

مقرر کر لیجائے۔ اس رسالہ کے آخر میں ماثورہ درود و سلام کی ایک چھل حدیث

شریف ہے۔ اس کو معمول بنانا بھی باعثِ سعادت دارین ہے۔

محبتِ انبی صلی اللہ علیہ وسلم کی ایک علامت یہ ہے کہ آلِ نبی صلی اللہ

علیہ وسلم کے ساتھ چکے دل اور شفاف قلب سے محبت ہو۔

حضرت عمر فاروق رضی اللہ عنہ کے حال میں ہے کہ جب وہ صحابہ رضی اللہ عنہم

کے روزینہ مقرر کرنے لگے تو عبداللہ بن عمر رضی اللہ عنہ اپنے فرزند کا روزینہ

تین ہزار مقرر کیا۔ اور اسامہ بن زید رضی اللہ عنہ کا تین ہزار پانچ سو سالانہ۔

عبداللہ رضی اللہ عنہ نے کہا، اسامہ کو کون سی فضیلت حاصل ہے۔ وہ کسی غزوہ

میں میری طرح حاضر نہیں رہا۔ فاروق رضی اللہ عنہ نے کہا۔ اُس کا باپ میرے

باپ سے اور وہ خود تجھ سے رسول اللہ صلی اللہ علیہ وسلم کو زیادہ پیارے تھے

اس لئے میں نے اپنے پیارے پر نبی صلی اللہ علیہ وسلم کے پیارے کو ترجیح دی ہے۔

حضرات حنین رضی اللہ عنہما اور ان کے ابویں طیبین کی محبت عین محبت النبی صلی اللہ علیہ وسلم ہے۔ اُن کے فضائل یاد رکھنا۔ بیان کرنا ان کے اُسوۂ حسنہ پر عمل کرنا عین محبت نبوی صلی اللہ علیہ وسلم ہے۔

فہاجرین و انصار رضی اللہ تعالیٰ عنہم سے جن کے اوصاف قرآن مجید و احادیث پاک میں بکثرت موجود ہیں۔ محبت رکھنا محبت النبی صلی اللہ علیہ وسلم ہے۔ اتباع صحابہ اور متابعت سنت خلفاء عین محبت النبی صلی اللہ علیہ وسلم ہے صحابہ کرام رضوان اللہ علیہم اجمعین کے فضائل اور ان کے حقوق کے بارے میں حضرات علماء کرام نے بہت سی کتابیں لکھیں ہیں۔ ہمارے زمانے میں حضرت جی، مولانا محمد یوسف صاحب رحمۃ اللہ علیہ نے ”حیات الصحابہ“ کئی جلدوں میں لکھی۔ مفتی اعظم پاکستان حضرت مولانا محمد شفیع صاحب رحمۃ اللہ علیہ نے ”مقام صحابہ“ لکھی اور مجدد تبلیغ حضرت مولانا محمد الیاس صاحب رحمۃ اللہ علیہ کے ارشاد پر حضرت شیخ الحدیث مولانا محمد زکریا نور اللہ مرقدہ نے آج سے پچاس سال قبل ایک رسالہ ”حکایات صحابہ“ تحریر فرمایا جو تبلیغی نصاب میں بھی شامل ہے یہاں اس کے آخری باب سے تبرکاً چند سطور لکھی جاتی ہیں۔ رسالہ کے شروع میں حضرت شیخ رحمۃ اللہ علیہ تحریر فرماتے ہیں کہ :

”صحابہ کرام رضی اللہ تعالیٰ عنہم اجمعین کی جماعت جس کو اللہ جل شانہ نے اپنے لاڈلے نبی اور پیارے رسول صلی اللہ علیہ وسلم کی مصاحبیت کے لئے چُنا، اس کی مستحق ہے۔ کہ اس کا اتباع کیا



جائے اور خاتمہ پر تحریر فرمایا۔ اخیر میں ایک ضروری امر پر تشبیہ بھی اشد ضروری ہے۔ وہ یہ کہ اس آزادی کے زمانہ میں جہاں ہم مسلمانوں میں دین کے اور بہت سے امور میں کوتاہی اور آزادی کا رنگ ہے۔ وہاں حضرات صحابہ کرام رضی اللہ عنہم کی حق شناسی اور ان کے ادب و احترام میں بھی حد سے زیادہ کوتاہی ہے۔ بلکہ اس سے بڑھکر بعض دین سے بے پرواہ لوگ تو ان کی شان میں گستاخی تک کرنے لگتے ہیں۔ حالانکہ صحابہ کرام رضی اللہ عنہم دین کی بنیاد ہیں دین کے اول پھیلانے والے ہیں۔ ان کے حقوق سے ہم لوگ مرتے دم تک بھی عہدہ برآ نہیں ہو سکتے۔ حق تعالیٰ شانہ، اپنے فضل سے ان پاک نفوس پر لاکھوں رحمتیں نازل فرمائیں کہ انہوں نے حضور اقدس صلی اللہ علیہ وسلم سے دین حاصل کیا اور ہم لوگوں تک پہنچایا۔“

قاضی عیاض رحمۃ اللہ علیہ فرماتے ہیں کہ:

”حضور اقدس صلی اللہ علیہ وسلم ہی کے اعزاز و اکرام میں داخل ہے۔ حضور صلی اللہ علیہ وسلم کے صحابہ رضی اللہ عنہم کا اعزاز و اکرام کرنا اور ان کے حق کو پہچانتا اور ان کا اتباع کرنا اور ان کی تعریف کرنا اور ان کے لئے استغفار و دعائے مغفرت کرنا اور ان کے آپس کے اختلافات میں لب کشائی نہ کرنا اور مؤرخین بشیعہ

بدعتی اور جاہل راویوں کی ان خبروں سے اعراض کرنا جو ان حضرات کی شان میں نقص پیدا کرنے والی ہوں اور اس نوع کی کوئی روایت اگر سننے میں آئے تو اس کی کوئی ایھی تاویل کرے اور کوئی اچھا عمل تجویز کرے کہ وہ اس کے مستحق ہیں،

حضور اقدس صلی اللہ علیہ وآلہ وسلم کا ارشاد ہے کہ:

”میرے صحابہ (رضی اللہ عنہم) کو گالیاں نہ دیا کرو۔ اگر تم میں سے کوئی شخص اُحد پہاڑ کے برابر سونا خرچ کرے تو وہ صحابہ (رضی اللہ عنہم) کے ایک مدیا آدھے مد کے برابر بھی ثواب کے اعتبار سے نہیں ہو سکتا اور حضور صلی اللہ علیہ وسلم کا ارشاد ہے کہ اللہ تعالیٰ نے انبیاء علیہم السلام کے علاوہ تمام مخلوق میں سے میرے صحابہ (رضی اللہ عنہم) کو چھٹا بنا ہے اور ان میں سے چار کو ممتاز کیا ہے، ابوبکر، عمر، عثمان، علی (رضی اللہ عنہم) ان کو میرے سب صحابہ (رضی اللہ عنہم) سے افضل قرار دیا“

بہل بن عبد اللہ رضی اللہ عنہ کہتے ہیں کہ:

”جو شخص حضور صلی اللہ علیہ وآلہ وسلم کے صحابہ رضی اللہ عنہم کی تعظیم

(بقیہ حاشیہ صفحہ گزشتہ) مقابلہ میں نام نہاد مفکرین اسلام اور مؤرخین کی روایات کو ترجیح دی جاتی ہے اور اس حماقت کو ریسرچ تحقیقات اور تنقیحات وغیرہ کہا جاتا ہے۔ چاہے وہ خرافات، دین کے مسلمہ عقائد کے خلاف کیوں نہ ہوں۔

۱۔ اس طرح آج کل کے بیباک اہل قلم مثلاً مودودی پر ویزی وغیرہ کا بھی یہی حکم ہے۔

نہ کرے۔ وہ حضور صلی اللہ علیہ وسلم ہی پر ایمان نہیں لایا۔ اللہ جل شانہ اپنے لطف و کرم سے اپنی گرفت سے اور اپنے محبوب صلی اللہ علیہ وسلم کے عتاب سے مجھ کو اور میرے دوستوں، محسنوں اور ملنے والوں کو میرے مشائخ کو، تلامذہ کو اور سب مومنین کو محفوظ رکھے اور ان حضرات صحابہ کرام رضی اللہ عنہم اجمعین کی محبت سے ہمارے دلوں کو بھر دے۔ آمین۔ برہمتک یا رحم الراحمین“

جان دیدے کے خریدار بنے ہیں انصار  
عشق زار مدنی مصر کا بازار نہیں  
صید مٹرگان محمد میں غزالان حرم  
اس لئے ناوک پیکان کے سزاوار نہیں

## ضوابط و مصالح سے بالاتر۔ نازک اور خوفناک مسئلہ

قادر مطلق غیور اور غنی عن العالمین جل شانہ کی محبت کا معاملہ

اللہ تعالیٰ کی ذات اتنی بڑی ہے کہ اس کی زیادہ سے زیادہ بڑائی جو کسی کے بھی ذہن و گمان میں آسکے۔ وہ اس سے بھی بڑا ہے۔ یہی معنی ہیں۔ اللہ سب سے بڑا ہے۔ اس جل جلالہ نے حضور اقدس صلی اللہ علیہ وسلم کو اپنا حبیب بنایا ہے۔ جس کا مطلب اللہ تعالیٰ کا محبوب ہونا ہے۔ ایک خاص محبت کے ساتھ جو حضور اقدس صلی اللہ علیہ وسلم ہی کے ساتھ مخصوص ہے۔ اس رب العزت نے اپنے ماننے والوں کو اپنے حبیب کے ادب اور ان سے محبت کرنے کا جس تاکید کے ساتھ حکم دیا ہے۔ اس کا کچھ بیان اس رسالہ میں ناظرین نے پڑھ لیا۔

اس میں ادب و محبت کی غیر معمولی اہمیت کو سمجھنے کے لئے دو باتیں نہایت ڈرنے اور سوچنے کی ہیں۔ ایک اللہ پاک کا ارشاد لا ترفعوا اصواتکم الا یہ اور ایک حدیث لا یومن احدکم۔ الحدیث

آیت شریفہ اور حدیث پاک دونوں اس رسالہ میں آچکی ہیں۔ یہاں ان دونوں ارشادات کی تھوڑی سی تفصیل لکھی جاتی ہے۔

آیت کی تفسیر حکیم الامت حضرت تھانوی رحمۃ اللہ علیہ کی بیان القرآن سے مختصر طور پر نقل کرتا ہوں۔ رب الارباب کا ارشاد ہے

”یا ایہا الذین امنوا لا ترفعوا اصواتکم فوق صوت

النبی ولا تجہروا لہ بالقول کجہر بعضکم لبعض

ان تحبط اعمالکم وانتم لا تشعرون“

”اس آیت کا شان نزول بخاری شریف میں یہ ہے کہ ایک مرتبہ

قبیلہ بنو تمیم کے لوگ آنحضرت صلی اللہ علیہ وسلم کی خدمت میں حاضر

ہوئے۔ یہ بات زیر غور تھی یعنی مشورہ ہو رہا تھا کہ اس قبیلہ پر

حاکم کس کو بنایا جائے۔ حضرت ابو بکر صدیق رضی اللہ عنہ نے قعقاع

بن معبد کی نسبت رائے دی اور حضرت عمر رضی اللہ عنہ نے اقرع بن

حابس کی رائے دی۔ اس معاملہ میں حضرت ابو بکر اور حضرت عمر

رضی اللہ عنہما کے مابین آپ کی مجلس میں گفتگو ہو گئی اور اس میں

دونوں کی آوازیں بلند ہو گئیں۔ اس پر یہ آیت نازل ہوئی۔ یعنی

حضور صلی اللہ علیہ وسلم سے براہ راست نہیں، بلکہ صرف مجلس

مبارک میں آپس ہی میں بلند آواز سے گفتگو کرنے پر اللہ تعالیٰ

کی طرف سے اتنی سخت تنبیہ ہوئی کہ اے ایمان والو! اگر تم سے

یہ حرکت ہوئی تو اس بات کا اندیشہ ہے کہ تمہارے اعمال جھٹھو

جائیں گے اور تمہیں اس بات کا احساس بھی نہ ہوگا۔ یہاں یہ بات قابل غور ہے کہ جبط اعمال یعنی سابقہ اعمال صالحہ کو ضائع کر دینے والی چیز تو بہ اتفاق اہل سنت والجماعت صرف کفر ہے۔ کسی اور معصیت سے دوسرے اعمال صالحہ ضائع نہیں ہوتے اور یہاں خطاب مؤمنین اور صحابہ کرام رضی اللہ عنہم کو ہے۔ جس سے اس فعل کا کفر نہ ہونا ثابت ہوتا ہے تو جبط اعمال کیسے ہوا؟ دوسرے آیت کے آخر میں انتم لا تشعرون ہے کہ تمہیں اس کی خبر بھی نہ ہوگی۔ ایمان کی طرح کفر تو اختیاری چیز ہے۔ جب اس کی خبر تک نہ ہوگی تو اس پر کفر کی سزا کیسے مرتب ہوگی۔ حضرت فرماتے ہیں کہ معنی اس آیت کے یہ ہیں کہ مسلمانو! تم رسول اللہ صلی علیہ وسلم کی آواز سے اپنی آواز کو بلند کرنے اور بے محابا جہر کرنے سے بچو۔ کیونکہ ایسا کرنے میں خطرہ ہے کہ تمہارے اعمال جبط ہو جائیں اور ضائع ہو جائیں اور وہ خطرہ اس لئے ہے کہ رسول صلی اللہ علیہ وسلم سے پیش قدمی یا ان کی آواز پر آواز کو بلند کر کے مخاطب کرنا ایک ایسا امر ہے۔ جس سے رسول صلی اللہ علیہ وسلم کی شان میں گستاخی اور بے ادبی ہونے کا بھی احتمال ہے جو سبب ہے ایذاء رسول کا۔ اگرچہ صحابہ کرام رضی اللہ عنہم سے یہ وہم بھی نہیں ہو سکتا، کہ وہ بالقصد کوئی ایسا کام کریں جو آپ کی ایذاء کا سبب بنے، لیکن بعض اعمال و افعال جیسے تقدم اور رفع صوت اگرچہ بقصد ایذاء نہ ہوں۔ پھر بھی ان سے ایذاء کا احتمال ہے۔ اس لئے ان کو مطلقاً

منوع اور معصیت قرار دیا ہے اور بعض معصیتوں کا خاصہ یہ ہوتا ہے کہ ان کے کرنے والے سے توبہ اور اعمال صالحہ کی توفیق سلب ہو جاتی ہے اور وہ گناہوں میں مہمک ہو کر انجام کار کفر تک پہنچ جاتا ہے۔ جو سبب ہے جط اعمال کا اور کرنے والے نے چونکہ اس کا قصد نہ کیا تھا۔ اس لئے اسکو اس کی خبر بھی نہ ہوگی کہ اس ابتلاء کفر اور جط اعمال کا اصل سبب کیا تھا۔ اب مندرجہ ذیل باتوں پر غور کریں۔

① حضور صلی اللہ علیہ وسلم کے سامنے آواز بلند کرنے میں حضور صلی اللہ علیہ وسلم کے ایک حق یعنی ادب و عظمت میں کمی ہو جانے کا احتمال تھا۔ احتمال اس لئے کہ آواز بلند کرنا ہمیشہ ناگواری کا باعث نہیں ہو کرتا۔ بلکہ کبھی اس سے ناگوار ہوتی ہے، کبھی نہیں ہوتی۔

② آواز بلند کرنے میں حضرات شیخین رضی اللہ عنہما کی طرف سے بے ادبی کرنے کی نیت ہونے کا کوئی وہم بھی نہیں کر سکتا۔

③ آواز بلند کرنے کی ضرورت دینی فائدے کے لئے ہوتی کہ ہر شخص اپنی ذات کے لئے نہیں، بلکہ دینی فائدے کے لئے دوسرے پر زور ڈالتا تھا اس میں دینی جذبہ اور دینی مصلحت کے جذبہ میں ایک عام ادب کا خیال نہیں رہا۔

④ اس بات کا لحاظ نہ رکھنے کی بھول حضرات شیخین رضی اللہ عنہما سے ہوئی جن کا مرتبہ انبیاء علیہم السلام کے بعد بالاتفاق تمام انسانوں سے افضل ہے لیکن اللہ پاک نے اپنے حبیب صلی اللہ علیہ وسلم کے حقوق میں ادنیٰ لاپرواہی

پر ان بڑے حضرات کو بھی معاف نہیں فرمایا۔ بلکہ ایسی خطرناک وعید فرمائی جو کفر پر ہوا کرتی ہے۔ کیونکہ اللہ کے حبیب ہونے کا مطلب ایک خاص محبت کے ساتھ اللہ کا محبوب ہونا ہے جو کہ حضور اقدس صلی اللہ علیہ وسلم ہی کے ساتھ مخصوص ہے۔

حضور صلی اللہ علیہ وسلم کے امت پر بہت سے حقوق ہیں۔ مثلاً انکو اللہ کا سپہار رسول ماننا۔ ان کی اتباع کرنا۔ ان سے سب سے زیادہ محبت کرنا، انکا ادب کرنا ان پر درود و سلام بھیجنا وغیرہ۔ لیکن ان کے سامنے زور سے بولنا ایک ایسی معمولی درجہ کی بے ادبی تھی۔ جو بعض وقت بے ادبی میں شمار نہیں ہوتی چنانچہ حضور صلی اللہ علیہ وسلم نے مذکورہ آیت کے نازل ہونے سے پہلے اپنے سامنے زور سے بولنے کو کبھی بھی منع نہیں فرمایا۔ کیونکہ اپنے متعلق ایسے آداب کی تعلیم دینے میں حضور صلی اللہ علیہ وسلم کو حیا مانع ہوتی تھی۔ جس اللہ تعالیٰ فرماتے ہیں :

” ان ذلکم کان یؤذی النبی فیستحی منکم واللہ لا

یستحی من الحق “

حضور صلی اللہ علیہ وسلم تو اپنے باپے میں ایذا، گوارہ فرمایا کرتے تھے، لیکن حیا کی وجہ سے اظہار نہیں فرماتے تھے اور عام طور پر اتنی سی بات کہ آواز بلند کرنا بے ادبی ہے۔ شاید عام طور پر سمجھا بھی نہ جاتا ہو گا۔ ورنہ حضرات شیخین رضی اللہ عنہما سے یہ واقعہ سرزد نہ ہوتا۔ یہاں ایک جملہ معترضہ یہ بھی ہے کہ شاید حضرات شیخین رضی اللہ عنہما سے اس لطیف ادب کا ذہول محکومینی طور پر کرایا گیا ہوتا کہ سب کو معلوم ہو جائے کہ اللہ تعالیٰ اپنے حبیب کے معاملہ میں کسی بڑے سے بڑے

کی معمولی کوتاہی اور وہ بھی بلا شعور اور دینی مصلحت کے جذبہ سے سرزد ہوئے  
پر بھی صاف نہیں فرماتا۔

یہ ڈانٹ اگر عام دیہاتی مسلمان کے معاملہ میں ہوتی تو اس کا دنیا پر  
وہ اثر نہ ہوتا جو حضرات شیخین رضی اللہ عنہما کی وجہ سے ہوا کہ ایک سناٹا چھا گیا  
تھا۔ جس کی کچھ تفصیل رسالہ میں گزر چکی۔

اسی طرح حدیث پاک لایؤمن احد کم۔ (المحدث) میں صاف صاف  
اور دو ٹوک جواب کسی عام آدمی کے متعلق نہیں ہے، بلکہ ان حضرت عمر رضی اللہ  
کے متعلق ہے جو حضرت صدیق اکبر رضی اللہ عنہ کے بعد امت میں سب سے بلند مرتبہ  
پر فائز ہونے والے تھے۔

حضرت فاروق اعظم رضی اللہ عنہ کی دینی خدمات۔ فضائل اور خصوصیات  
جو بعد میں ظاہر ہوئیں۔ وہ سب وضاحت کے ساتھ قرآن و حدیث سے ثابت  
اور تاریخ میں دنیا پر ایسی روشن ہیں کہ غیر مسلم بھی انکار نہیں کر سکتے۔ یہاں زیر  
بحث مسئلہ کی مناسبت سے ان کے اسلام لانے کے وقت کا اور ان کے اسلام  
کے ابتدائی دور کا کچھ حال لکھا جاتا ہے۔ حضرت مولانا عبدالشکور لکھنوی رحمۃ  
اللہ علیہ کی کتاب خلفائے راشدین سے مختصر طور پر چند باتیں نقل کرتا ہوں:

۱) حضرت عمر رضی اللہ عنہ کا اسلام لانا بھی رسول خدا صلی اللہ علیہ وسلم کا ایک  
معجزہ تھا۔ کئی روز سے آنحضرت صلی اللہ علیہ وسلم دعائیں مانگ رہے تھے  
کہ یا اللہ دین اسلام کو عمر بن خطاب سے عزت دے۔

۲) جب آپ مسلمان ہونے کے لئے حاضر ہوئے تو اللہ کے رسول صلی اللہ علیہ وسلم  
نے چند قدم اپنی جگہ سے چل کر معانقہ کیا اور ان کے سینہ پر تین مرتبہ



ہاتھ پھیر کر دعا دی کہ اے اللہ ان کے سینہ سے کینہ و عداوت نکال دے اور (سینہ کو) ایمان سے بھر دے۔

③ پھر جبریل امین علیہ السلام مبارک باد دینے کے لئے آئے کہ یا رسول اللہ اس وقت آسمان والے ایک دوسرے کو حضرت عمر کے اسلام لانے کی خوشخبری سنارہے ہیں۔

④ ان کے مسلمان ہوتے ہی مسلمانوں نے اعلان کے ساتھ کعبہ میں نماز پڑھی جبکہ پہلے چھپ کر نماز پڑھی جاتی تھی۔

⑤ بڑی شان سے ہجرت کی اور مجمع کفار کو مخاطب کر کے فرمایا کہ میں اس وقت ہجرت کر رہا ہوں۔ یہ نہ کہنا کہ عمر چھپ کر بھاگ گیا۔ جبکہ اس سے پہلے مسلمان چھپ کر ہجرت کرتے تھے۔

اب غزیر کہیں : حضرت فاروق اعظم رضی اللہ عنہ کا یہ عرض کرنا کہ مجھے آپ سے سب چیزوں سے زیادہ محبت ہے۔ ہجرت اپنی جان سکے۔ اس کے جواب میں اللہ کے حبیب صلی اللہ علیہ وسلم نے اللہ جل شانہ کی قسم کھا کر صاف اور دو ٹوک فرمادیا کہ: ”ایماندار نہ ہو گے، جب تک کہ میرے ساتھ اپنی جان سے بھی زیادہ محبت نہ رکھو گے“

اس پر حضرت عمر رضی اللہ عنہ نے عرض کیا کہ: ”اب تو آپ کے ساتھ اپنی جان سے بھی زیادہ محبت معلوم ہوتی ہے“

آپ صلی اللہ علیہ وسلم نے فرمایا کہ:

”اب پورے ایماندار ہوئے۔ اے عمر!“

اس جملہ کا مطلب کہ اب پورے ایماندار ہوئے۔ اے عمر!۔ حضرت حکیم  
 الامت مولانا تھانوی رحمۃ اللہ علیہ نے مواہب سے نقل فرمایا کہ:  
 ”بس اب بات ٹھیک ہوئی“

(اس معاملہ میں حضرت حکیم الامت رحمۃ اللہ علیہ کا ارشاد کہ عمر رضی اللہ عنہ نے  
 اول غور نہیں کیا تھا۔ الخ اور اس معاملہ میں لوگوں کو شبہ ہو جانے کی وجہ  
 میں حضرت شیخ الحدیث کے والد رحمۃ اللہ علیہ کی تقریر گزر چکی اسکو ملحوظ رکھیں)  
 حضرت عمر رضی اللہ عنہ کا یہ ٹھیک جواب اس وقت ہوا۔ جب حضور اقدس  
 صلی اللہ علیہ وسلم نے قسم کھا کر زور سے ارشاد فرمایا کہ: ”ایماندار نہ ہو گئے“  
 اب حضرت عمر رضی اللہ عنہ کو اپنی غلط فہمی اور وہم پر تنبیہ ہوا اور غور کیا تو انہوں  
 نے بھی قسم کھا کر اصل حقیقت ظاہر فرمادی اور رسول اللہ صلی اللہ علیہ وسلم کے  
 تصدیق فرمادینے پر مطمئن ہو گئے۔

احقر کو یہاں یہ دکھلانا مقصود ہے کہ محبت رسول صلی اللہ علیہ وسلم کا معاملہ  
 کتنا ضروری اور نازک ہے کہ اس میں ادب والے معاملہ کی طرح (جس کی  
 تفصیل اوپر گزر چکی) حضرت فاروق اعظم جیسے کی بھی ذرا پرواہ نہیں کی گئی ہے  
 کے لئے اتنے اہم آدمی کے ٹوٹنے کی کوئی فکر نہیں کی گئی۔ ان کو یہ بھی نہیں فرمایا  
 گیا کہ ”میاں سوچ کر کہو کیا کہتے ہو“ ایسی بات ہرگز نہیں۔ آپ تو بڑے  
 آدمی ہیں۔ محبت کی یہ مطلوبہ حالت تو میرے سامنے ایمان لانے والے عام آدمی  
 کو بھی حاصل ہو جاتی ہے۔ تمہارے اوپر تو پہلے دن سے ہی خصوصی توجہ ہے

دعا اور توجہ سے تمہارے سینہ کو ایمان سے بھر دیا تھا۔ تمہارا یہ کہنا محض وہم ہے جس کی وجہ تمہارا خوف ہے۔ عشق است و ہزار بدگمانی۔ تمہارا یہ خطرہ تو میرے ساتھ تمہارے عشق کی علامت ہے۔ وغیرہ وغیرہ رعایت اور تسلی کا کوئی جملہ نہیں فرمایا گیا۔ بلکہ قسم کھا کر صاف فرما دیا کہ ”ایماندار نہ ہو گے“

یہ ارشاد اور یہ فیصلہ وحی غیر متلو (حدیث پاک) کی حیثیت سے تمام امت کو پہنچ گیا۔ اگر یہ واقعہ کسی عام مسلمان کے ساتھ پیش آتا تو اتنی اہمیت نہ ہوتی۔ شاید اسی لئے حضرت فاروق اعظم رضی اللہ عنہ سے اس وقت تک کوئی طور پر عذر نہ تمبر کرایا گیا ہوتا کہ اس محبت کی اہمیت پوری طرح واضح ہو جائے۔

### محبت اور بغض کا تلازم (مہبت ہی اہم بات ہے)

اللہ تعالیٰ اور رسول اللہ صلی اللہ علیہ وسلم سے محبت والوں کے لئے میرا رسالہ ”محبت“ میں ”محبت اور نفرت کے تلازم“ کے عنوان سے ایک مفصل مضمون ہے۔ اسکو ضرور مطالعہ کریں۔ یہاں صرف گزشتہ مضمون کے مناسبت سے ایک اہم نکتہ بیان کیا جاتا ہے۔ حضور صلی اللہ علیہ وسلم کے ادب و احترام کے بارے تفصیل جو گزرتی چلی کہ اللہ کے حبیب صلی اللہ علیہ وسلم کی حضور ہی میں حضرات شیخین رضی اللہ عنہما کے محض اونچا بولنے کو اتنا عظیم جرم قرار دیا گیا کہ اس پر جہاں اعمال کی وعید قرآن پاک میں سنائی گئی۔ لیکن حضور پاک صلی اللہ علیہ وسلم کی خاطر بغض رکھنے کے معاملہ میں بروایت بخاری شریف صلح حدیبیہ کے موقع پر انہیں صدیق اکبر رضی اللہ تعالیٰ عنہ نے حضور اکرم صلی اللہ علیہ وسلم کے بالکل سامنے مروہ ابن مسعود رضی اللہ عنہ کو جو بعد میں مسلمان ہونے لگے، جبکہ وہ کفار کی طرف سے بطور سفیر گفتگو کر رہے تھے، اور

سفر تہ گشتگو میں نرمی اور اکرام کو ملحوظ رکھا جاتا ہے۔ اس نے انجبا رسول صلی اللہ علیہ وسلم کو بزدل کہہ دیا تو یہ منکر حضرت صدیق اکبر رضی اللہ تعالیٰ عنہ نے یوں کہا: ”امصص بذرالات“ جس کا ترجمہ اردو میں اس طرح ہے کہ تو اپنے بت لات کی شرمگاہ کو چوس، غور فرمائیں! کہ ایک طرف تو حضرات شیخین رضی اللہ عنہم کی ایک دینی گشتگو میں آواز بلند کرنے پر جس کو عام طور پر بے ادبی نہیں سمجھا جاتا۔ سخت وعید آگئی اور یہاں ایک گالی جو اونچا بولنے کے مقابلے میں سخت بے باکی ہے اور جو سید الکونین، سرور عالم صلی اللہ علیہ وسلم کے سامنے دی گئی کو صدیق اکبر رضی اللہ عنہ کی مدح میں اور عشق و محبت رسول اللہ صلی اللہ علیہ وسلم میں بیان کیا جاتا ہے۔ اس نوع کے صحابہ کرام کے بے شمار واقعات ہیں۔ بلکہ ان کی پوری زندگی اسی بغض اور حُب کی آئینہ دار ہے۔ آج کل اللہ تعالیٰ جل شانہ اور رسول صلی اللہ علیہ وسلم کے لئے بغض کو بُرا سمجھا جا رہا ہے اور باطل سے صلح کی مدح کی جا رہی ہے۔ جو صراحتاً ایمان کے خلاف نفاق کی علامت ہے۔ ایسوں کی محبت کا عقلاً و شرعاً کوئی اعتبار نہیں۔

الحمد للہ یہ رسالہ ایمان کی ایک دستاویز اللہ کے حبیب صلی اللہ علیہ وسلم کے لیے محبت سے شروع ہوا۔ اور ایمان کی دوسری دستاویز اللہ کے حبیب صلی اللہ علیہ وسلم کے لئے بغض پر ختم ہوا۔ اللہ تعالیٰ ہمارا خاتمہ کامل ایمان پر کرے۔ آمین!

### یہ شیخ الاسلام امام ابن تیمیہ رحمۃ اللہ علیہ کا ارشاد

یاد رہے کہ حضور سید دو عالم صلی اللہ علیہ وسلم کا ادب اور احترام دین کا ایک شعبہ اور حصہ نہیں، بلکہ دین کا دوسرا نام ہے۔ اگر وقار اور احترام ہے تو دین ہوگا

ہے۔ ورنہ دین مہرگز نہیں۔ حافظ ابن تیمیہ رحمۃ اللہ علیہ نے ارشاد فرمایا:  
 ”سید دو عالم صلی اللہ علیہ وسلم کی شان اقدس میں گستاخی یہ اللہ تعالیٰ  
 کے دین کے بالکل خلاف ہے، کیونکہ سید دو عالم صلی اللہ علیہ وسلم کی  
 شان اقدس کے درپے ہونے سے احترام اور تعظیم بالکل ساقط ہو جاتا  
 ہے۔ جس سے رسالت کے احکام ساقط ہو جاتے ہیں اور دین باطل  
 ہو جاتا ہے۔ اس لئے امام الانبیاء صلی اللہ علیہ وسلم کی مدح وثناء  
 تعظیم اور توقیر ہی پر سارے دین اسلام کا قیام ہے اور اس احترام  
 اور توقیر کے نہ ہونے سے سارا دین ختم ہو جاتا ہے“ (العصارم ۲۴)

بحوالہ کتاب: ”بالمحمد باوقار“ (صلی اللہ علیہ وسلم)

مؤلفہ حضرت مولانا قاضی محمد زاہد الحسینی صاحب دامت برکاتہم

یہ کتاب اس موضوع پر بہت ہی اہم ہے، ضرور مطالعہ فرمائیں !!

### سارے کتابچہ اور تحریر کا مقصد یہ ہے کہ

ہم کو آداب شرع کے ساتھ مہبت فکر سے ادب و محبت اور حقوق کا پاس  
 کرنا چاہیے اور اس کو حاصل کرنے کے اسباب اختیار کرنا چاہیے اور اس کے  
 خلاف مہربات سے بچنا چاہیے۔ اس کے لئے جیسا کہ پہلے گزر چکا۔ اللہ جل شانہ اور  
 رسول کے عشاق کی صحبت میں اپنا تذکرہ کر دانا چاہیے یا محبت و ادب پیدا کرنے  
 والی کتب خصوصاً رسالہ فضائل درود شریف کو مطالعہ میں رکھنا چاہیے اور کم از کم  
 چالیس ماثورہ درود و سلام کا مقبول وظیفہ جو آگے درج ہے کو اپنا معمول بنائیں اور  
 یہی مقبول وظیفہ خوبصورت جلی ساٹھ میں جلی قلم سے لکھا ہوا علیحدہ بھی ملتا ہے جو

احقر سے بھی ہدیتہ طلب کیا جاسکتا ہے۔

## دُرُودِ شَرِيفِ كے صِينِے

یوں تو مشائخ کرام سے صد ہا صینے اس کے منقول ہیں۔ دلائل الخیرات اس کا ایک نمونہ ہے۔ مگر اس مقام پر صرف جو صینے صلوٰۃ و سلام کے احادیث مرفوعہ تحقیقیہ یا حکمیہ میں وارد ہیں۔ اُن میں سے چالیس صینے مرقوم ہوتے ہیں جن میں ۲۵ صلوٰۃ اور ۱۵ سلام کے ہیں۔ گویا یہ مجموعہ درود شریف کی چہل حدیث ہے جس کے باب میں بشارت آئی ہے کہ جو شخص امرِ دین کے متعلق چالیس حدیثیں میری اُمت کو پہنچا دے۔ اس کو اللہ تعالیٰ زمرہ علماء میں محشور فرمائیں گے اور میں اس کا شفیع ہوں گا۔ دُرُودِ شَرِيفِ كَا امرِ دین سے ہونا بوجہ اس کے مامور بہ ہونے کے ظاہر ہے تو ان احادیث شریف کے جمع کرنے سے مضاعف ثواب (اجر دُرُودِ وَ اجْر تَبْلِغِ چہل حدیث) کی توقع ہے۔ ان احادیث سے قبل دو صینے قرآن مجید سے تبرکاً لکھے جاتے ہیں۔ جو اپنی عموم لفظی سے صلوٰۃ نبویہ کو بھی شامل ہیں اور ان احادیث کے بعد تین صینے، دو صحابی سے ایک تابعی سے مرقوم ہوں گے۔ اب یہ سب مل کر ۳۵ صینے ہیں۔ اگر کوئی شخص ان سب صینوں کو روزانہ پڑھ لیا کرے تو تمام فضائل و برکات جو جُدا جُدا ہر صینے کے متعلق ہیں۔ تمامہا اس شخص کو حاصل ہو جاویں

صِيغَةُ قُرْآنِي

بِسْمِ اللَّهِ الرَّحْمَنِ الرَّحِيمِ

سَلَامٌ عَلَىٰ عِبَادِهِ الَّذِينَ اصْطَفَىٰ

سَلَامٌ عَلَى الْمُرْسَلِينَ

(القرآن الحكيم)

چهل حدیث بمثل بر صلوٰۃ و سلام

صِيغَةُ صَلَاةٍ

وَالْمُسْلِمِينَ وَالْمُسْلِمَاتِ

﴿١﴾

اللَّهُمَّ صَلِّ عَلَى مُحَمَّدٍ

وَعَلَىٰ آلِ مُحَمَّدٍ وَبَارِكْ

عَلَىٰ مُحَمَّدٍ وَعَلَىٰ آلِ مُحَمَّدٍ

وَارْحَمْ مُحَمَّدًا وَآلَ مُحَمَّدٍ

كَمَا صَلَّيْتَ وَبَارَكْتَ

وَرَحِمْتَ عَلَىٰ إِبْرَاهِيمَ

وَعَلَىٰ آلِ إِبْرَاهِيمَ إِنَّكَ

حَمِيدٌ مُّجِيدٌ ﴿٢﴾

﴿٢﴾

اللَّهُمَّ صَلِّ عَلَى مُحَمَّدٍ

وَعَلَىٰ آلِ مُحَمَّدٍ كَمَا صَلَّيْتَ

عَلَىٰ آلِ إِبْرَاهِيمَ إِنَّكَ حَمِيدٌ

مُّجِيدٌ، اللَّهُمَّ بَارِكْ عَلَىٰ

مُحَمَّدٍ وَعَلَىٰ آلِ مُحَمَّدٍ

كَمَا بَارَكْتَ عَلَىٰ آلِ إِبْرَاهِيمَ

إِنَّكَ حَمِيدٌ مُّجِيدٌ ﴿٣﴾

﴿٣﴾

اللَّهُمَّ صَلِّ عَلَى مُحَمَّدٍ

وَعَلَىٰ آلِ مُحَمَّدٍ كَمَا صَلَّيْتَ

عَلَىٰ آلِ إِبْرَاهِيمَ إِنَّكَ حَمِيدٌ

مُّجِيدٌ وَبَارِكْ عَلَىٰ مُحَمَّدٍ

وَعَلَىٰ آلِ مُحَمَّدٍ كَمَا بَارَكْتَ

﴿٤﴾

اللَّهُمَّ صَلِّ عَلَى مُحَمَّدٍ

وَعَلَىٰ آلِ مُحَمَّدٍ وَأَنْزِلْهُ

الْمَقْعَدَ الْمُقَرَّبَ عِنْدَكَ

﴿٥﴾

اللَّهُمَّ رَبِّ هَذِهِ الدَّعْوَةِ

الْقَائِمَةِ وَالصَّلَاةِ النَّافِعَةِ

صَلِّ عَلَى مُحَمَّدٍ وَارْحَمْ

عَنِّي رِضَالًا تَسْخُطُ بَعْدَهُ أَبَدًا

﴿٦﴾

اللَّهُمَّ صَلِّ عَلَى مُحَمَّدٍ

عَبْدِكَ وَرَسُولِكَ وَصَلِّ

عَلَى الْمُؤْمِنِينَ وَالْمُؤْمِنَاتِ

عَلَىٰ آلِ إِبْرَاهِيمَ إِنَّكَ حَمِيدٌ  
مَجِيدٌ

ابراهيم

اللَّهُمَّ صَلِّ عَلَى مُحَمَّدٍ

وَعَلَىٰ آلِ مُحَمَّدٍ كَمَا صَلَّيْتَ  
عَلَىٰ إِبْرَاهِيمَ إِنَّكَ حَمِيدٌ مَجِيدٌ  
اللَّهُمَّ بَارِكْ عَلَىٰ مُحَمَّدٍ  
وَعَلَىٰ آلِ مُحَمَّدٍ كَمَا بَارَكْتَ  
عَلَىٰ إِبْرَاهِيمَ إِنَّكَ حَمِيدٌ  
مَجِيدٌ

اللَّهُمَّ صَلِّ عَلَى مُحَمَّدٍ

وَعَلَىٰ آلِ مُحَمَّدٍ كَمَا صَلَّيْتَ  
عَلَىٰ إِبْرَاهِيمَ وَبَارِكْ عَلَىٰ  
إِبْرَاهِيمَ وَبَارِكْ  
عَلَىٰ مُحَمَّدٍ وَعَلَىٰ آلِ مُحَمَّدٍ  
كَمَا بَارَكْتَ عَلَىٰ إِبْرَاهِيمَ  
إِنَّكَ حَمِيدٌ مَجِيدٌ

(نشان)

اللَّهُمَّ صَلِّ عَلَى مُحَمَّدٍ

وَعَلَىٰ آلِ مُحَمَّدٍ كَمَا صَلَّيْتَ  
عَلَىٰ إِبْرَاهِيمَ وَبَارِكْ عَلَىٰ مُحَمَّدٍ  
وَعَلَىٰ آلِ مُحَمَّدٍ كَمَا بَارَكْتَ  
عَلَىٰ إِبْرَاهِيمَ إِنَّكَ حَمِيدٌ مَجِيدٌ

(نشان)

اللَّهُمَّ صَلِّ عَلَى مُحَمَّدٍ

وَعَلَىٰ آلِ مُحَمَّدٍ كَمَا صَلَّيْتَ  
عَلَىٰ إِبْرَاهِيمَ إِنَّكَ حَمِيدٌ مَجِيدٌ  
اللَّهُمَّ بَارِكْ عَلَىٰ مُحَمَّدٍ  
وَعَلَىٰ آلِ مُحَمَّدٍ كَمَا بَارَكْتَ  
عَلَىٰ آلِ إِبْرَاهِيمَ إِنَّكَ حَمِيدٌ  
مَجِيدٌ

(نشان)

اللَّهُمَّ صَلِّ عَلَى مُحَمَّدٍ

وَعَلَىٰ آلِ مُحَمَّدٍ كَمَا صَلَّيْتَ  
عَلَىٰ آلِ إِبْرَاهِيمَ وَبَارِكْ عَلَىٰ  
مُحَمَّدٍ وَعَلَىٰ آلِ مُحَمَّدٍ  
كَمَا بَارَكْتَ عَلَىٰ آلِ إِبْرَاهِيمَ  
فِي الْعَالَمِينَ إِنَّكَ حَمِيدٌ مَجِيدٌ

اللَّهُمَّ صَلِّ عَلَى مُحَمَّدٍ

وَعَلَىٰ آلِ مُحَمَّدٍ كَمَا صَلَّيْتَ  
عَلَىٰ آلِ إِبْرَاهِيمَ وَبَارِكْ عَلَىٰ  
مُحَمَّدٍ وَعَلَىٰ آلِ مُحَمَّدٍ  
كَمَا بَارَكْتَ عَلَىٰ آلِ إِبْرَاهِيمَ  
إِنَّكَ حَمِيدٌ مَجِيدٌ

(نشان)



﴿١٠٣﴾

اللَّهُمَّ صَلِّ عَلَى مُحَمَّدٍ  
وَعَلَى أَزْوَاجِهِ وَذُرِّيَّتِهِ  
كَمَا صَلَّيْتَ عَلَى آلِ إِبْرَاهِيمَ  
وَبَارِكْ عَلَى مُحَمَّدٍ وَعَلَى  
أَزْوَاجِهِ وَذُرِّيَّتِهِ كَمَا بَارَكْتَ  
عَلَى آلِ إِبْرَاهِيمَ إِنَّكَ حَمِيدٌ  
مَجِيدٌ

(١٠٣)

﴿١٠٤﴾

اللَّهُمَّ صَلِّ عَلَى مُحَمَّدٍ النَّبِيِّ  
وَأَزْوَاجِهِ أُمَّهَاتِ الْمُؤْمِنِينَ  
وَذُرِّيَّتِهِ وَأَهْلِ بَيْتِهِ كَمَا  
صَلَّيْتَ عَلَى إِبْرَاهِيمَ إِنَّكَ  
حَمِيدٌ مَجِيدٌ

(١٠٤)

﴿١٠٥﴾

اللَّهُمَّ صَلِّ عَلَى مُحَمَّدٍ  
وَعَلَى آلِ مُحَمَّدٍ كَمَا صَلَّيْتَ  
عَلَى إِبْرَاهِيمَ وَعَلَى آلِ إِبْرَاهِيمَ  
وَبَارِكْ عَلَى مُحَمَّدٍ وَعَلَى  
آلِ مُحَمَّدٍ كَمَا بَارَكْتَ عَلَى  
إِبْرَاهِيمَ وَتَرَخَّمْ عَلَى مُحَمَّدٍ  
وَعَلَى آلِ مُحَمَّدٍ كَمَا تَرَخَّمْتَ  
عَلَى إِبْرَاهِيمَ

(١٠٥)

﴿١٠٦﴾

اللَّهُمَّ صَلِّ عَلَى مُحَمَّدٍ  
وَعَلَى آلِ مُحَمَّدٍ كَمَا صَلَّيْتَ  
عَلَى إِبْرَاهِيمَ وَعَلَى آلِ إِبْرَاهِيمَ  
إِنَّكَ حَمِيدٌ مَجِيدٌ. اللَّهُمَّ  
بَارِكْ عَلَى مُحَمَّدٍ وَعَلَى آلِ  
مُحَمَّدٍ كَمَا بَارَكْتَ عَلَى  
إِبْرَاهِيمَ وَعَلَى آلِ إِبْرَاهِيمَ  
إِنَّكَ حَمِيدٌ مَجِيدٌ. اللَّهُمَّ تَرَخَّمْ  
عَلَى مُحَمَّدٍ وَعَلَى آلِ مُحَمَّدٍ  
كَمَا تَرَخَّمْتَ عَلَى إِبْرَاهِيمَ  
وَعَلَى آلِ إِبْرَاهِيمَ إِنَّكَ حَمِيدٌ  
مَجِيدٌ. اللَّهُمَّ تَحَنَّنْ عَلَى  
مُحَمَّدٍ وَعَلَى آلِ مُحَمَّدٍ  
كَمَا تَحَنَّنْتَ عَلَى إِبْرَاهِيمَ  
وَعَلَى آلِ إِبْرَاهِيمَ إِنَّكَ حَمِيدٌ  
مَجِيدٌ. اللَّهُمَّ سَلِّمْ عَلَى  
مُحَمَّدٍ وَعَلَى آلِ مُحَمَّدٍ  
كَمَا سَلَّمْتَ عَلَى إِبْرَاهِيمَ  
وَعَلَى آلِ إِبْرَاهِيمَ إِنَّكَ  
حَمِيدٌ مَجِيدٌ

(١٠٦)

﴿١٠٧﴾

اللَّهُمَّ صَلِّ عَلَى مُحَمَّدٍ

وَعَلَى آلِ مُحَمَّدٍ، وَبَارِكْ  
 وَسَلِّمْ عَلَى مُحَمَّدٍ وَعَلَى  
 آلِ مُحَمَّدٍ. وَارْحَمْ مُحَمَّدًا  
 وَآلَ مُحَمَّدٍ كَمَا صَلَّيْتَ  
 وَبَارَكْتَ وَتَرَحَّمْتَ عَلَى  
 إِبْرَاهِيمَ وَعَلَى آلِ إِبْرَاهِيمَ  
 فِي الْمَلَكِينَ إِنَّكَ حَمِيدٌ  
 مُجِيدٌ.



اللَّهُمَّ صَلِّ عَلَى مُحَمَّدٍ  
 وَعَلَى آلِ مُحَمَّدٍ كَمَا صَلَّيْتَ  
 عَلَى إِبْرَاهِيمَ وَعَلَى آلِ إِبْرَاهِيمَ  
 إِنَّكَ حَمِيدٌ مُجِيدٌ، اللَّهُمَّ  
 بَارِكْ عَلَى مُحَمَّدٍ وَعَلَى آلِ  
 مُحَمَّدٍ كَمَا بَارَكْتَ عَلَى  
 إِبْرَاهِيمَ وَعَلَى آلِ إِبْرَاهِيمَ  
 إِنَّكَ حَمِيدٌ مُجِيدٌ.



اللَّهُمَّ صَلِّ عَلَى مُحَمَّدٍ  
 عَبْدِكَ وَرَسُولِكَ كَمَا صَلَّيْتَ  
 عَلَى آلِ إِبْرَاهِيمَ وَبَارِكْ عَلَى  
 مُحَمَّدٍ وَعَلَى آلِ مُحَمَّدٍ  
 كَمَا بَارَكْتَ عَلَى آلِ إِبْرَاهِيمَ.

اللَّهُمَّ صَلِّ عَلَى مُحَمَّدٍ النَّبِيِّ  
 الْأَمِينِ وَعَلَى آلِ مُحَمَّدٍ كَمَا  
 صَلَّيْتَ عَلَى إِبْرَاهِيمَ وَبَارِكْ  
 عَلَى مُحَمَّدٍ النَّبِيِّ الْأَمِينِ  
 كَمَا بَارَكْتَ عَلَى إِبْرَاهِيمَ  
 إِنَّكَ حَمِيدٌ مُجِيدٌ.



اللَّهُمَّ صَلِّ عَلَى مُحَمَّدٍ  
 عَبْدِكَ وَرَسُولِكَ النَّبِيِّ الْأَمِينِ  
 وَعَلَى آلِ مُحَمَّدٍ، اللَّهُمَّ صَلِّ  
 عَلَى مُحَمَّدٍ وَعَلَى آلِ مُحَمَّدٍ  
 صَلَوةً تَكُونُ لَكَ رِضَى وَ لَهُ  
 جَزَاءً وَ لِحَقِّهِ أَدَاءً. وَأَعْطِهِ  
 الْوَسِيلَةَ وَ الْفَضِيلَةَ وَ الْمَقَامَ  
 الْمَحْمُودَ الَّذِي وَعَدْتَهُ  
 وَ اجْزِهِ عَنَّا مَا هُوَ أَهْلُهُ  
 وَ اجْزِهِ أَفْضَلَ مَا جَازَيْتَ  
 نَبِيًّا عَن قَوْمِهِ وَ رَسُولًا عَن  
 أُمَّتِهِ. وَ صَلِّ عَلَى جَمِيعِ  
 إِخْوَانِهِ مِنَ النَّبِيِّينَ وَ الصَّالِحِينَ  
 يَا أَرْحَمَ الرَّاحِمِينَ.



اللَّهُمَّ صَلِّ عَلَى مُحَمَّدٍ النَّبِيِّ

إِنَّكَ حَمِيدٌ مُجِيدٌ، وَبَارِكْ  
عَلَى مُحَمَّدٍ وَعَلَى آلِ مُحَمَّدٍ  
كَمَا بَارَكْتَ عَلَى إِبْرَاهِيمَ  
وَعَلَى آلِ إِبْرَاهِيمَ إِنَّكَ  
حَمِيدٌ مُجِيدٌ.

(مسلم)



وَصَلَّى اللهُ عَلَى النَّبِيِّ الْأَمِينِ  
(مسلم)

صَلِّحِ السَّلَامَ



التَّحِيَّاتُ لِلَّهِ وَالصَّلَوَاتُ  
وَالطَّنِينَاتُ، السَّلَامُ عَلَيْكَ  
أَيُّهَا النَّبِيُّ وَرَحْمَةُ اللهِ  
وَبَرَكَاتُهُ، السَّلَامُ عَلَيْنَا  
وَعَلَى عِبَادِ اللهِ الصَّالِحِينَ  
أَشْهَدُ أَنْ لَا إِلَهَ إِلَّا اللهُ  
وَأَشْهَدُ أَنَّ مُحَمَّدًا عَبْدُهُ  
وَرَسُولُهُ.

(بخاری، مسلم، نسائی)



التَّحِيَّاتُ الطَّنِينَاتُ الصَّلَوَاتُ  
لِلَّهِ، السَّلَامُ عَلَيْكَ أَيُّهَا  
النَّبِيُّ وَرَحْمَةُ اللهِ وَبَرَكَاتُهُ  
السَّلَامُ عَلَيْنَا وَعَلَى عِبَادِ اللهِ  
الصَّالِحِينَ، أَشْهَدُ أَنْ لَا إِلَهَ  
إِلَّا اللهُ وَأَشْهَدُ أَنَّ مُحَمَّدًا

الْأَمِينِ وَعَلَى آلِ مُحَمَّدٍ كَمَا  
صَلَّيْتَ عَلَى إِبْرَاهِيمَ وَعَلَى  
آلِ إِبْرَاهِيمَ، وَبَارِكْ عَلَى  
مُحَمَّدِ النَّبِيِّ الْأَمِينِ وَعَلَى  
آلِ مُحَمَّدٍ كَمَا بَارَكْتَ عَلَى  
إِبْرَاهِيمَ وَعَلَى آلِ إِبْرَاهِيمَ  
إِنَّكَ حَمِيدٌ مُجِيدٌ.

(مسلم)



اللَّهُمَّ صَلِّ عَلَى مُحَمَّدٍ  
وَعَلَى أَهْلِ بَيْتِهِ كَمَا صَلَّيْتَ  
عَلَى إِبْرَاهِيمَ إِنَّكَ حَمِيدٌ مُجِيدٌ  
اللَّهُمَّ صَلِّ عَلَيْنَا مَعَهُمْ  
اللَّهُمَّ بَارِكْ عَلَى مُحَمَّدٍ  
وَعَلَى أَهْلِ بَيْتِهِ كَمَا بَارَكْتَ  
عَلَى إِبْرَاهِيمَ إِنَّكَ حَمِيدٌ مُجِيدٌ  
اللَّهُمَّ بَارِكْ عَلَيْنَا مَعَهُمْ  
صَلَوَاتُ اللهِ وَصَلَوَاتُ  
الْمُؤْمِنِينَ عَلَى مُحَمَّدٍ النَّبِيِّ  
الْأَمِينِ.

(بخاری، مسلم)



اللَّهُمَّ اجْعَلْ صَلَوَاتِكَ  
وَرَحْمَتَكَ وَبَرَكَاتِكَ  
عَلَى مُحَمَّدٍ وَعَلَى آلِ مُحَمَّدٍ  
كَمَا جَعَلْتَهَا عَلَى آلِ إِبْرَاهِيمَ

عَبْدُهُ وَرَسُولُهُ - (م. م. ن. ن.)



التَّحِيَّاتُ لِلَّهِ الطَّيِّبَاتُ  
الصَّلَوَاتُ لِلَّهِ. السَّلَامُ عَلَيْكَ  
أَيُّهَا النَّبِيُّ وَرَحْمَةُ اللَّهِ  
وَبَرَكَاتُهُ. السَّلَامُ عَلَيْنَا  
وَعَلَى عِبَادِ اللَّهِ الصَّالِحِينَ  
أَشْهَدُ أَنْ لَا إِلَهَ إِلَّا اللَّهُ وَحْدَهُ  
لَا شَرِيكَ لَهُ وَأَشْهَدُ أَنَّ  
مُحَمَّدًا عَبْدُهُ وَرَسُولُهُ - (م. م. ن. ن.)




التَّحِيَّاتُ الْمُبَارَكَاتُ الصَّلَوَاتُ  
الطَّيِّبَاتُ لِلَّهِ، سَلَامٌ عَلَيْكَ  
أَيُّهَا النَّبِيُّ وَرَحْمَةُ اللَّهِ  
وَبَرَكَاتُهُ. سَلَامٌ عَلَيْنَا  
وَعَلَى عِبَادِ اللَّهِ الصَّالِحِينَ  
أَشْهَدُ أَنْ لَا إِلَهَ إِلَّا اللَّهُ  
وَأَشْهَدُ أَنَّ مُحَمَّدًا عَبْدُهُ  
وَرَسُولُهُ - (م. م. ن. ن.)



بِسْمِ اللَّهِ وَبِاللَّهِ، التَّحِيَّاتُ  
لِلَّهِ وَ الصَّلَوَاتُ وَ الطَّيِّبَاتُ  
السَّلَامُ عَلَيْكَ أَيُّهَا النَّبِيُّ  
وَ رَحْمَةُ اللَّهِ وَ بَرَكَاتُهُ.

السَّلَامُ عَلَيْنَا وَ عَلَى عِبَادِ  
اللَّهِ الصَّالِحِينَ، أَشْهَدُ أَنْ لَا  
إِلَهَ إِلَّا اللَّهُ وَأَشْهَدُ أَنَّ مُحَمَّدًا  
عَبْدُهُ وَرَسُولُهُ، أَسْأَلُ بِاللَّهِ  
الْجَنَّةَ وَ أَعُوذُ بِاللَّهِ مِنَ النَّارِ  
(م. م. ن. ن.)



التَّحِيَّاتُ لِلَّهِ الزَّائِكِيَّاتُ لِلَّهِ  
الطَّيِّبَاتُ الصَّلَوَاتُ لِلَّهِ  
السَّلَامُ عَلَيْكَ أَيُّهَا النَّبِيُّ  
وَ رَحْمَةُ اللَّهِ وَ بَرَكَاتُهُ  
السَّلَامُ عَلَيْنَا وَ عَلَى عِبَادِ  
اللَّهِ الصَّالِحِينَ. أَشْهَدُ أَنْ لَا  
إِلَهَ إِلَّا اللَّهُ وَأَشْهَدُ أَنَّ مُحَمَّدًا  
عَبْدُهُ وَرَسُولُهُ - (م. م. ن. ن.)



بِسْمِ اللَّهِ وَ بِاللَّهِ خَيْرِ الْأَسْمَاءِ  
التَّحِيَّاتُ الطَّيِّبَاتُ الصَّلَوَاتُ  
لِلَّهِ. أَشْهَدُ أَنْ لَا إِلَهَ إِلَّا اللَّهُ  
وَ حْدَهُ لَا شَرِيكَ لَهُ وَأَشْهَدُ  
أَنَّ مُحَمَّدًا عَبْدُهُ وَرَسُولُهُ،  
أَرْسَلَهُ بِالْحَقِّ بَشِيرًا وَ نَذِيرًا،  
وَ أَنَّ السَّاعَةَ آتِيَةٌ لَا رَيْبَ فِيهَا.  
السَّلَامُ عَلَيْكَ أَيُّهَا النَّبِيُّ  
وَ رَحْمَةُ اللَّهِ وَ بَرَكَاتُهُ. السَّلَامُ

عَلَيْنَا وَ عَلَى عِبَادِ اللَّهِ الصَّالِحِينَ  
اللَّهُمَّ اغْفِرْ لِي وَ اهْدِنِي. (بسم الله)



التَّحِيَّاتُ الطَّيِّبَاتُ وَالصَّلَوَاتُ  
وَ الْمَلِكُ لِلَّهِ. السَّلَامُ عَلَيْكَ  
أَيُّهَا النَّبِيُّ وَ رَحْمَةُ اللَّهِ  
وَ بَرَكَاتُهُ. (بسم الله)



بِسْمِ اللَّهِ، التَّحِيَّاتُ لِلَّهِ  
الصَّلَوَاتُ لِلَّهِ لِلزَّكَايَاتُ لِلَّهِ  
السَّلَامُ عَلَى النَّبِيِّ وَ رَحْمَةُ  
اللَّهِ وَ بَرَكَاتُهُ. السَّلَامُ عَلَيْنَا  
وَ عَلَى عِبَادِ اللَّهِ الصَّالِحِينَ  
شَهِدْتُ أَنْ لَا إِلَهَ إِلَّا اللَّهُ  
شَهِدْتُ أَنْ مُحَمَّدًا رَسُولُ اللَّهِ



التَّحِيَّاتُ الطَّيِّبَاتُ الصَّلَوَاتُ  
الزَّكَايَاتُ لِلَّهِ. أَشْهَدُ أَنْ لَا إِلَهَ  
إِلَّا اللَّهُ وَحْدَهُ لَا شَرِيكَ لَهُ  
وَ أَنَّ مُحَمَّدًا عَبْدُهُ وَرَسُولُهُ  
السَّلَامُ عَلَيْكَ أَيُّهَا النَّبِيُّ  
وَ رَحْمَةُ اللَّهِ وَ بَرَكَاتُهُ. السَّلَامُ  
عَلَيْنَا وَ عَلَى عِبَادِ اللَّهِ الصَّالِحِينَ



التَّحِيَّاتُ الطَّيِّبَاتُ الصَّلَوَاتُ  
الزَّكَايَاتُ لِلَّهِ. أَشْهَدُ أَنْ لَا إِلَهَ إِلَّا اللَّهُ  
وَ أَشْهَدُ أَنْ مُحَمَّدًا عَبْدُ اللَّهِ  
وَ رَسُولُهُ. السَّلَامُ عَلَيْكَ أَيُّهَا  
النَّبِيُّ وَ رَحْمَةُ اللَّهِ وَ بَرَكَاتُهُ  
السَّلَامُ عَلَيْنَا وَ عَلَى عِبَادِ اللَّهِ  
الصَّالِحِينَ. (عند)



التَّحِيَّاتُ الصَّلَوَاتُ لِلَّهِ. السَّلَامُ  
عَلَيْكَ أَيُّهَا النَّبِيُّ وَ رَحْمَةُ اللَّهِ  
وَ بَرَكَاتُهُ. السَّلَامُ عَلَيْنَا  
وَ عَلَى عِبَادِ اللَّهِ الصَّالِحِينَ  
(عند)



التَّحِيَّاتُ لِلَّهِ الصَّلَوَاتُ  
الطَّيِّبَاتُ. السَّلَامُ عَلَيْكَ  
أَيُّهَا النَّبِيُّ وَ رَحْمَةُ اللَّهِ. السَّلَامُ  
عَلَيْنَا وَ عَلَى عِبَادِ اللَّهِ الصَّالِحِينَ  
أَشْهَدُ أَنْ لَا إِلَهَ إِلَّا اللَّهُ  
وَ أَشْهَدُ أَنْ مُحَمَّدًا عَبْدُهُ  
وَ رَسُولُهُ. (بسم الله)



التَّحِيَّاتُ الْمُبَارَكَاتُ الصَّلَوَاتُ

الْقَلْبِ بَاتُ لِلَّهِ. السَّلَامُ عَلَيْكَ  
 أَيُّهَا النَّبِيُّ وَرَحْمَةُ اللَّهِ وَبَرَكَاتُهُ  
 السَّلَامُ عَلَيْنَا وَعَلَى عِبَادِ اللَّهِ  
 الصَّالِحِينَ أَشْهَدُ أَنْ لَا إِلَهَ  
 إِلَّا اللَّهُ وَأَشْهَدُ أَنَّ مُحَمَّدًا

رَسُولَ اللَّهِ



بِسْمِ اللَّهِ وَالسَّلَامُ عَلَي  
 رَسُولِ اللَّهِ



وَاجْرُدْ عَوَانَا مِنَ الْحَمْدِ لِلَّهِ رَبِّ الْعَالَمِينَ وَالصَّلَاةِ  
 وَالسَّلَامِ عَلَى سَيِّدِ الْمُرْسَلِينَ وَعَلَى آلِهِ وَصَحْبِهِ  
 أَجْمَعِينَ بِرَحْمَتِكَ يَا أَرْحَمَ الرَّاحِمِينَ -

محمد اقبال (اللہ کو معاف کرے)

ص - ب ۱۱۰

میری منورہ ۱۴۰۷/۳/۲۷

